

ክርስቶስ የሚሠራት

ቤተ ክርስቲያን

1989 ዓ.ም.

1997 እ.ኤ.አ.

ከዶክተር ዓለሙ ቢፍቱ

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

ይህን
መጽሐፍ
ያለ ደራሲው
ፈቃድ ማባዛት
ወይም መልሶ ማሳተም
በሕግ የተከለከለ ነው።

© Copyright Alemu Beeftu, January, 1997

All Rights Reserved.

ETHIOPIAN EVANGELICAL BAPTIST CHURCH
9120 FERGUSON ROAD
DALLAS, TEXAS 75228

ማጠቃለያ

- 1▶ የክርስቶስ ቤተ ክርስቲያን 09
 - ◆ የቤተ ክርስቲያን ምንነት
 - ◆ የቤተ ክርስቲያንና የክርስቶስ ግንኙነት
- 2▶ የቤተ ክርስቲያን ጥሪ 22
 - ◆ ክርስቶስ የሚሠራት ቤተ ክርስቲያን መልክ
 - ◆ ክርስቶስ የሚሠራት ቤተ ክርስቲያን ዓርማ
 - ◆ የቤተ ክርስቲያን ግዴታና ሥልጣን
- 3▶ ለክርስቶስ የምትሠራ ቤተ ክርስቲያን 36
 - ◆ ክርስቶስን በማንነቱ ማየት
 - ◆ የመንፈስ ቅዱስን ድምፅ መስማት
- 4▶ ቤተ ክርስቲያንና የእግዚአብሔር ቃል 51
 - ◆ አጠቃላይ የቃሉ አውቀት
 - ◆ የመጽሐፍ ቅዱስ መልእክት
 - ◆ የመጽሐፍ ቅዱስ ዓላማ
 - ◆ የመጽሐፍ ቅዱስ ሥልጣን
 - ◆ ቤተ ክርስቲያንና የቃሉ አገልግሎት
- 5▶ ቤተ ክርስቲያንና አገልጋዮቿ 68
 - ◆ የአገልጋዮች ኃላፊነት
 - ◆ የምዕመኑ ኃላፊነት
- 6▶ የቤተ ክርስቲያን ሽማግሌዎች 81

- 7▶ የቤተ ክርስቲያን መጋቢ 98
- 8▶ የቤተ ክርስቲያን አስተዳደር 112
- ◆ የአስተዳደር ዝንባሌዎች
 - ◆ የአስተዳደር ማጠቃለያ ሃሳብ
- 9▶ ለሙላቱ የሚያስፈልግ ተሃድሶ 123
- ◆ ከእግዚአብሔር የሚመጣው ተሃድሶ
 - ◆ ጌታ ኢየሱስና የተሃድሶ ሥራ
 - ◆ የመንፈስ ቅዱስ መምጣትና ተሃድሶ
- 10▶ የሚታደሱ ነገሮች 135
- ◆ ህብረት
 - ◆ የእግዚአብሔር ፍቅር
 - ◆ እውነተኛ የአምልኮ ህይወት
 - ◆ የቃሉ ፍቅር
 - ◆ የጸጋ ስጦታዎች
 - ◆ አዕምሮንና አስተሳሰብ
 - ◆ የእግዚአብሔር እውነት
 - ◆ ቅድስና
 - ◆ ቃል ኪዳን
 - ◆ የአገልግሎት ራእይ
 - ◆ ፈሪሃ እግዚአብሔር
 - ◆ መሠዊያው
 - ◆ የቤቱ ቅናት

ም ስ ጋ ና

ከሁሉ በማስቀደም የቤተ ክርስቲያን ራስ የሆነውን ጌታ ኢየሱስ ክርስቶስን በደሙ ዋጅቶ መመለሱን በተስፋ ከሚጠባበቁት ከልጆቹ አንዱ ስላደረገኝ ምስጋናና ክብርን አቀርብለታለሁ።

በዚህ አገልግሎት በጸሎትም ሆነ ሃሳብ በመስጠት አብረውኝ ጌታንና ቤተ ክርስቲያኑን ለሚያገለግሉት ቅዱሳን ሁሉ ከልቤ አመሰግናቸዋለሁ።

በተለይም ይህን መጽሐፍ ታይፕ በማድረግና በሌሎችም አገልግሎቶች በምክሯም ሆነ በጸሎቷ አብራኝ ለጌታ ሥራ ስለምትተጋ ስለ ባለቤቴ ስለ ገነት ያዕቆብ የትዳራችንና የሕይወታችንን ጌታ አምላኬን አመሰግነዋለሁ።

የዚህን መጽሐፍ ረቂቅ አንብበው በጣም ጠቃሚ የሆነ ምክራቸውን የሰጡኝን አቶ ጌታቸው ጭኮን፣ አቶ ሽፈራው ወልደሚካኤልን፣ አቶ ጥላሁን ኃይሌን፣ ዶ/ር መልሳቸው መስፍንን፣ ዶ/ር ዓለም ባዘዘውን፣ አቶ ሰለሞን ደጄኔ ወሰንን፣ ወ/ት ጥሩወርቅ መስፍንን፣ ወንጌላዊ ሃብቴ አዳነንና አቶ ሰለሞን አሻግሬን ጌታ አብዝቶ ይባርካችሁ እላለሁ።

መቅደም

የታላቁ አምላክ እግዚአብሔር መልካም እጅ በአገራችን በኢትዮጵያ ላይ ነው። ያሉብንን እጅግ ጥልቅና ውስብስብ ችግሮች ስናስብና ስናይ ይህን ማየትና መረዳት አዳጋች እንደሆነ ይህን ለምለው ለእኔም ጭምር ይገባኛል። ቢሆንም በመንፈሳዊ አንጻር እውነቱ ይኸው ስለሆነ ከባቢው ሁኔታ እውነቱን ከመናገር አይከለክለኝም።

እንደ እግዚአብሔር ያለ እሩቅ አሳቢ የለም። የኢትዮጵያ ሁኔታ በሩቁ የእግዚአብሔር ሀሳብ ውስጥ ነው። ዳዊት ንጉሥ እንዲሆን ከተነገረውና ከተቀባ በኋላ ባሉት 15 ረጅም ዓመታት ሰልፍ ይዘው ተራ በተራና አንዳንድ ጊዜ ደግሞ በተደራራቢ ሁኔታ የደረሱበት ምስቅልቅልና ሞትን አስናፋቂ ሁኔታዎች ስናይ የሩቁን የአምላክ ሀሳብ እንዳናይ ያደርጋሉ። ዞሮ ተመልሶ ግን ለዳዊት የታቀደው የአምላካችን ሀሳብ በተግባር ውሏል። የአገራችንም ሁኔታ እንደዚሁ እንደሚሆንና አሁንም በመሆን ላይ እንዳለ አምናለሁ። ሁኔታው ግን ደምቆ የሚታየው ውሎ ሲያድር ነው።

መልካም የሆነው የእግዚአብሔር ሀሳብ ያለተግዳሮትና ውጣ ውረድ እንደማይፈጸም በግል ሕይወታችንና ከቤተ ክርስቲያን ታሪክ እናውቃለን። በኢትዮጵያ ያለውም የእግዚአብሔር ሥራ ከየአቅጣጫው ከሚሰነዘሩ ችግሮችና ውጥረቶች ውስጥ ይገኛል። አንዱና እጅግ አሳሳቢ የሆነው የችግር መስክ የቤተ ክርስቲያን አስተዳደር ጉዳይ ነው።

ይህ ጉዳይ አሁን ከባድና ውስብስብ ችግሮችን በእግዚአብሔር መንግሥት ሥራ ላይ እየፈጠረ ነው። ብዙ ጉዳቶችና እንግልቶች በክርስቶስ አካል ላይ እየደረሰ ነው። ከዚህም ባሻገር ቀጣዩን የጌታ አምላክ ሥራ በኃላፊነት

እንዲሸከሙ መታጨት፤ መኮትኮትና አቅጣጫ መያዝ ከሚገባቸው ከተተኪዎች አንፃር እጅግ የሚያሳስብ ጎጂ ተፅዕኖ እያስከተለ ነው።

በዚህ መጽሐፍ ከተጠቀሱት አያሌ ቁም ነገሮች መካከል ቤተ ክርስቲያንና አገልጋዮቿን፤ እንደዚሁም አጠቃላይ የቤተ ክርስቲያን አመራርንና አስተዳደርን የሚመለከቱ ክፍሎች ለወቅታዊውና ዐቢይ ችግሮች ጠቃሚ ምክሮችን ይሰጣል። ሀሳቦቹ ልዩ ልዩ ሁኔታዎችን ከመዳሰሳቸውም በላይ መሠረታቸው የእግዚአብሔር ቃል ነው።

ስለዚህም ምዕመን በሙሉና በተለይም መሪዎች በመጽሐፉ እንዲጠቀሙ ምክራን እሰጣለሁ።

የኢትዮጵያን ቤተ ክርስቲያን በልቡ ይዞ የሚዞረውንና የሚኖረውን ወንድማችንን ዶ/ር ዓለሙ ቢፍቱን በምድራችን ላለው የጌታ ሥራ ለሚያደርገው አስተዋጽኦ ከልብ እያመሰገንሁ፤ እግዚአብሔር በሁሉም አንጻር ይባርከው እላለሁ።

አቶ ሽፈራው ወልደሚካኤል

ምዕራፍ 1

የክርስቶስ ቤተ ክርስቲያን

ኢየሱስ ክርስቶስ ሌሊቱን በሙሉ ሲጻልይ ካደረ በኋላ ከደቀመዛሙርቶቹ መሐል አሥራ ሁለቱን ሐዋርያት መረጠ። ከዚያም ሰብስቦ አንድ ውይይት ከእነርሱ ጋር ማድረግ ጀመረ። ውይይቱ ያተኮረው በኢየሱስ ክርስቶስ ማንነት ላይ ነበር።

«ለመሆኑ ስለ እኔ አይሁድ ምን ይላሉ?» እርሱ ማን ነው ሲሉ ሰማችኋቸው? (ማቴ. 16:13-18) የሚለው ጥያቄው የመንደርደሪያ ጥያቄ ነበር። ሐዋርያትም፡ እርግጥም ሲባል እንደ ሰሙት ከፊሉ «ኤልያስ ነህ ይሉሃል፤» ገሚሉ «ከነቢያት እንደ አንዱ ነህ ይሉሃል» አሉት። ጌታም መልሳቸውን ካዳመጠ በኋላ ይህንኑ ጥያቄውን ወደ እነርሱ በማዞርና በማተኮር ለመሆኑ ያላችሁን፤ ኑሮአችሁን ትታችሁ፤ አባቶቻችሁንና ቤተሰቦቻችሁን ጥላችሁ እኔን የተከተላችሁኝ እርሱ ማን ነው ብላችሁ ነው? በማለት ጠየቃቸው። በዚያን ጊዜ ቀልጣፋው ጴጥሮስ ፈጠን ብሎ፡- «አንተ ክርስቶስ የሕያው እግዚአብሔር ልጅ ነህ» ሲል የተገለጸለትን ማንነት ነገረው።

ጌታ ኢየሱስም ይህንን መልስ ከሰማ በኋላ መልሱ አረካው፤ ወደ ጴጥሮስም ዘወር ብሎ ጴጥሮስ ሆይ! ይህንን እውነት ያገኘኸው ነቢያትን መርምረህ፤ መጻሕፍትን አገላብጥህ፤ በራስህ ጥረትና ዕውቀት አይደለም፤ በሰማይ ያለው አባቴ ገለጠልህ ስለዚህም ብጹዕ ነህ አለው። ከዚያ በኋላ ነው ጌታ ኢየሱስ ክርስቶስ በመጽሐፍ ቅዱስ ውስጥ ለመጀመሪያ ጊዜ ቤተ

ክርስቲያን የሚለውን ቃል የሚያስተዋውቀው። ሁኔታው እንዲህ ነበር፦

ጴጥሮስ ያንን የሰማዩ አምላክ የገለጸለትን እውነት ለጌታ ከተናገረ በኋላ፤ ጌታ በመልሱ ረካ። ጴጥሮስንም ብጽዕ ነህ ብሎ መረቀው። ቀጥሎም «በዚህ ዓለት ላይ ቤተ ክርስቲያኔን እመሠርታለሁ» በማለት ተናገረ።

በዚህ ክፍል ውስጥ ስድስት መሠረታዊ የሆኑ አዳዲስ ፅንሰ ሃሳቦች ለመጀመሪያ ጊዜ ተጠቅሰዋል ፦

- 1▶ የጌታ ኢየሱስ ማንነት፤
- 2▶ በአዲስ ኪዳን ውስጥ “መገለጥ” የሚለው ቃል፤
- 3▶ በአዲስ ኪዳን ውስጥ ቤተ ክርስቲያን የሚለው ቃል፤
- 4▶ ቤተ ክርስቲያንን የሚሠራው ጌታ ኢየሱስ መሆኑ፤
- 5▶ የቤተ ክርስቲያን አሸናፊነትና
- 6▶ የቤተ ክርስቲያን ባለቤት ክርስቶስ መሆኑ ተነገረ።

እንግዲህ ከስድስቱ ጽንሰ ሐሳቦች አንደኛው ቤተ ክርስቲያን የክርስቶስ መሆኑን ቁልጭ አድርጎ ያሳያል። ክርስቶስ ቤተ ክርስቲያን እሠራለሁ በማለት አልገለጸም፤ ቤተ ክርስቲያን የራሱ የግሉ እንደሆነች አጽንኦት በመስጠት ቤተ ክርስቲያኔን በሚል ከባለቤትነት መግለጫ ጋር ነው የተናገረው። ይህም በቤተ ክርስቲያን አመሠራረት ላይ ትልቁና ቁልፍ ነጥብ እንደሆነ ልናውቅ ይገባል፤ ቤተ ክርስቲያን የኢየሱስ ክርስቶስ እንጂ የሰው አይደለችም። እርሱ በራሱ ሞትና ትንሣኤ የመሠረታት በከበረው ደሙ የዋጃት የግል ገንዘቡ ናት፤ ማንም ሥጋ ለባሽ ቤተ ክርስቲያንን ከኢየሱስ ክርስቶስ ላይ ለመውሰድ የይገባኛል ጥያቄ ማንሣት አይችልም።

ስለዚህም ነው ጌታ ኢየሱስ ክርስቶስ ስለቤተ ክርስቲያን አመሠራረት ያለውን ዕቅድ ለሐዋርያት ከመግለጹ በፊት ስለ ማንነቱ ይረዱ ዘንድ «እኔ ማን ነኝ?» የሚል ጥያቄ

ያቀረበላቸው። ከእነርሱም አንዱ «አንተማ የሕያው እግዚአብሔር ልጅ በእግዚአብሔር አብ የተቀባህ ክርስቶስ ነህ» ሲል፤ አንተ ሥጋ የለበስህ የአምላክ ልጅ፤ በሕይወትህ ሌሎችን ሕያው የምታደርግ ነህ ማለቱ ነበር። ስለዚህም ነው ጌታ ኢየሱስ በዚህ ዓለት ላይ፤ በዚህ ሐቅ ላይ፤ በዚህ እውነት ላይ ቤተ ክርስቲያኔን እመሠርታለሁ ያለው። ይህ እውነት ቀደም ሲል በነቢያት የተነገረ ከዚያም በሐዋርያት የታወጀ ነው። “በሐዋርያትና በነቢያት መሠረት ላይ ታንጸችኋል፤ የማዕዘኑም ራስ ድንጋይ ክርስቶስ ኢየሱስ ነው፤ በእርሱም ሕንፃ ሁሉ እየተጋጠመ በጌታ ቅዱስ ቤተ መቅደስ እንዲሆን ያድጋል፤ በእርሱም እናንተ ደግሞ ለእግዚአብሔር መኖሪያ ለመሆን በመንፈስ አብራችሁ ትሠራላችሁ።” (ኤፌ. 2:20-22) ቤተ ክርስቲያን የተመሠረተችበት ዓለት እርሱ ራሱ ክርስቶስ ኢየሱስ ነው። “በሰውም ወደ ተጣለ በእግዚአብሔር ዘንድ ግን ወደ ተመረጠና ክቡር ወደ ሆነው ወደ ሕያው ድንጋይ ወደ እርሱ እየቀረባችሁ፤ እናንተ ደግሞ እንደ ሕያዋን ድንጋዮች ሆናችሁ፤ በኢየሱስ ክርስቶስ ለእግዚአብሔር ደስ የሚያሰኝ መንፈሳዊ መሥዋዕትን ታቀርቡ ዘንድ ቅዱሳን ካህናት እንድትሆኑ መንፈሳዊ ቤት ለመሆን ተሠሩ። በመጽሐፍ፦ እነሆ የተመረጠና የከበረን የማዕዘን ራስ ድንጋይ በጽዮን አኖራለሁ በእርሱም የሚያምን አያፍርም ተብሎ ተጽፎአልና። እንግዲህ ከብሩ ለእናንተ ለምታምኑት ነው፤ ለማያምኑ ግን አናጢዎች የጣሉት ድንጋይ እርሱ የማዕዘን ራስ የዕንቅፋትም ድንጋይ የማሰናከያም ዓለት ሆነ፤ የማያምኑ ስለ ሆኑ በቃሉ ይሰናከሉበታልና፤ ለዚህ ደግሞ የተመደቡ ናቸው።” (1ኛጥ. 2:4-8) “ሁሉም ያን መንፈሳዊ መጠጥ ጠጡ፤ ይከተላቸው ከነበረው ከመንፈሳዊ ዓለት ጠጥተዋልና፤ ያም ዓለት ክርስቶስ ነበረ።” (1ቆሮ. 10:4)

ስለ ቤተ ክርስቲያን መቼም ቢሆን ብያኔ ወይም ውሳኔ ወይም ትርጉም በምንሰጥበት ወቅት ይህ ነጥብ ሊዘነጋ የማይገባውና አስፈላጊ ጉዳይ እንደሆነ ማወቅ አለብን። በአሁኑ ወቅት ግን ሳናውቀውም ሆነ ተረድተነው ስለቤተ ክርስቲያን ያለንን ግንዛቤ በጣም አዛብተነው እንገኛለን። ቤተ ክርስቲያንን በባለቤትነት፤ በይገባኛል መጠየቅና በስሙም በባለቤትነት መያዝ የሚገባው የሞተላትና የደማላት፤ በትንሣኤውም ሕያው ያደረጋት ኢየሱስ ክርስቶስ ሆኖ ሳለ ከቤተ ክርስቲያን ጀርባ የሰውን ስም ቅጥያ በመስጠት፤ የእክሌ ቤተ ክርስቲያን፤ የእነእክሌ ቤተ ክርስቲያን የሚለውን ፈሊጥ ከሚገባ በላይ አጎላምሶ መያዙ ስህተት ነው። ነገሩ ወይም ጽንሰ ሐሳቡ የገባን ምናልባት በቀላሉ የአጥቢያ ቤተ ክርስቲያንን አድራሻ መለያ አድርገን በመውሰድ እንደ ተጠቀምንበት ቢመስልም፤ ገና አዲስ የሚመጡትና በሕይወታቸው ለጋ የሆኑ ክርስቲያኖችና በዓለም የሚገኙ ያላመኑ ሰዎችም የሚተረጉሙት እኛ በገባን መንገድ እንዳልሆነ ብናውቅ እኛም ስተን ሌሎችንም ከማሳት እንድናለን። እነርሱ ቤተ ክርስቲያን የግለሰቦች፤ (እንደ ማንኛውም የዕድርና የእቁብ) ጉባኤ አድርገው ሊገምቱት ስለሚችሉ ያ እንዳይሆን ይህንን ስህተት ከወዲሁ ማረም ግዴታችን ነው።

የቤተ ክርስቲያን አገልጋዮች ቤተ ክርስቲያንን በስማቸው የሚያስጠሩ ሳይሆን ቅዱሳንን ዝቅ ብለው ያገለግሉ ዘንድ በጌታ የተሾሙ የእግዚአብሔር ባሪያዎች ናቸው።

በአጠቃላይ ቤተ ክርስቲያን በክርስቶስ ላይ የተመሠረተች የእርሱ የራሱ የግል ንብረቱ ነች። እስከ አሁን ከተመለከትነው እውነት በመነሣት ይህንን ከቶም ቢሆን የምንጠያየቅበት ጉዳይ አይደለም።

የቤተ ክርስቲያን ምንነት

ቤተ ክርስቲያን በጌታ በኢየሱስ ክርስቶስ ደም ተረፎተውና በመንፈስ ቅዱስ በመቀደስ ስለ ክርስቶስ በተሰጠው የመገለጥ እውነት (ወንጌል) ላይ በመመሥረት ለእግዚአብሔር ዓላማ የተለዩ የቅዱሳን ጉባኤ ናት። በዚህ ገለጻ መሠረት ቤተ ክርስቲያንን ዓይነተኛ ካደረጓት ነገሮች መሃከል አምስቱ የሚከተሉት ናቸው፡-

1▶ ቤተ ክርስቲያን በክርስቶስ ደም

ታጥባ የነጻች መሆኑዋ፡-

ቤተ ክርስቲያንን በእርግጥም ቤተ ክርስቲያን የሚያደርጋት በክርስቶስ ኢየሱስ ደም መታጠቧና መንጻቷ ነው፤ “የኢየሱስ ክርስቶስ ሐዋርያ ጴጥሮስ፤ እግዚአብሔር አብ አስቀድሞ እንዳወቃቸው በመንፈስም እንደሚቀደሱ፤ ይታዘዙና በኢየሱስ ክርስቶስ ደም ይረጩ ዘንድ ለተመረጡት በጳጳሳዊና በገላትያ በቀጽዶቅያስም በእስያም በቢታንያም ለተበተኑ መጻተኞች፤ ... ከአባቶቻችሁ ከወረሳችሁት ከከንቱ ኑሮአችሁ በሚያልፍ ነገር በብር ወይም በወርቅ ሳይሆን፤ ነውርና እድፍ እንደ ሌለው እንደ በግ ደም በክቡር የክርስቶስ ደም እንደ ተዋጃችሁ ታውቃላችሁ።” (1ጴጥ. 1:2፤ 19) “ስለ ብዙዎች ለኃጢአት ይቅርታ የሚፈስ የአዲስ ኪዳን ደሜ ይህ ነው።” (ማቴ. 26:28) “በገዛ ደሙ የዋጃትን የእግዚአብሔርን ቤተ ክርስቲያን ትጠብቁአት ዘንድ መንፈስ ቅዱስ እናንተን ጳጳሳት አድርጎ ለሾመበት ለመንጋው ሁሉና ለራሳችሁ ተጠንቀቁ።” (ሐዋ. 20:28) (1ዮሐ. 1:17፤ ራእይ 1:5፤ 7:14፤ ሮሜ. 5:9)

2▶ ቤተ ክርስቲያን በመንፈስ ቅዱስ

ለቤዛ ቀን የታተመች መሆንዋ፡-

ቤተ ክርስቲያን በክርስቶስ ደም ታጥበው በመንፈስ ቅዱስ የታተሙ ቅዱሳን አንድነት ናት። አንድ ግለሰብ በክርስቶስ ኢየሱስ በአመነ ጊዜ የኃጢአትን ይቅርታ ይቀበላል። መንፈስ ቅዱስ በዚያን ሰዓት ለቤዛ ቀን ያትመዋል። “እናንተም ደግሞ የእውነትን ቃል፣ ይኸውም የመዳናችሁን ወንጌል፣ ሰምታችሁ ደግሞም በክርስቶስ አምናችሁ፣ በተስፋው መንፈስ በመንፈስ ታተማችሁ፤ እርሱም የርስታችን መያዣ ነው፣ ለእግዚአብሔር ያለውን ሁሉ እስኪዋጅ ድረስ፣ ይህም ለክብሩ ምስጋና ይሆናል።” (ኤፌ. 1:13-14) “ደግሞም ያተመን የመንፈሱንም መያዣ በልባችን የሰጠን እርሱ ነው።” (2ቆሮ. 1:22) “ስሙም በግንባሮቻቸው ይሆናል።” (ራእይ 22:4) (ራእይ 14:1) የመንፈስ ቅዱስ ማኅተም ቤተ ክርስቲያን

- የዘላለም ጥበቃ እንዳላት ያረጋግጣል።
- የጌታ መሆኑን ያሳያል።
- ሥልጣኑን ያበስራል።
- ክብሩን ያሳያል።

3▶ ስለ ክርስቶስ በተሰጠው መለኮታዊ መግለጥ

ወይም የወንጌል እውነት ላይ መመሥረትዋ፡-

የቤተ ክርስቲያን መሠረት የሰው እውቀት ወይም ፍልስፍና ራእይም አይደለም። ነገር ግን እግዚአብሔር ስለ ልጁ በሰጠው መለኮታዊ ወይም ሰማያዊ ምስክርነት መሠረት ላይ ነው። ይህ ስለ ክርስቶስ የተሰጠው መግለጥ እግዚአብሔር አብ ራሱ የሰጠው መግለጥ ነው። የወንጌል መልእክት የማይለወጠው ወይም

የማይሻሻለው በዚህ ምክንያት ነው። “ነገር ግን እኛ ብንሆን ወይም ከሰማይ መልእክ፣ ከሰበክንላችሁ ወንጌል የሚለይ ወንጌልን ቢሰብክላችሁ፣ የተረገመ ይሁን።... ኢየሱስ ክርስቶስ ገልጦልኛል እንጂ እኔ ከሰው አልተቀበልሁትም አልተማርሁትምም።” (ገላ. 1:8 እና 12)

4▶ ለእግዚአብሔር ዓላማ የተለየች መሆኑዋ፡-

ቤተ ክርስቲያን ለእግዚአብሔር ክብር ከዓለም መለየቷ ሌላው ዓይነተኛ መመዘኛዋ ነው። ቤተ ክርስቲያንን እውነትም ቤተ ክርስቲያን የሚያሰኛት በምድር ላይ እግዚአብሔር ላለው ዓላማና ጥሪ፤ ላለው ዕቅድና ሠልፍ ማስፈጸሚያነት መጠራቷና መለየቷ ነው።

5▶ የመንፈስ አንድነት ያላት

የቅዱሳን ጉባኤ መሆኑዋ፡-

ይህን ጉባኤ ልዩ የሚያደርገው በቅዱሳኑ መሃከል ያለው አንድነት ብቻ ሳይሆን እግዚአብሔር ይህን ጉባኤ አክብሮ በመሃከልዋ መገኘቱ ነው። “በመጠራታችሁ በአንድ ተስፋ እንደተጠራችሁ አንድ አካልና አንድ መንፈስ አለ፤” (ኤፌ. 4:4) “አንድ እንጀራ ስለ ሆነ፣ እኛ ብዙዎች ስንሆን አንድ ሥጋ ነን፤ ሁላችን ያን አንዱን እንጀራ እንካፈላለንና።” (1ቆሮ. 10:17) “እንዲሁ ብዙዎች ስንሆን በክርስቶስ አንድ አካል ነን፤ እርስ በርሳችንም እያንዳንዳችን የሌላው ብልቶች ነን።” (ሮሜ 12:5፣ ኤፌ. 4:13፣ ገላ. 3:28)

የቤተ ክርስቲያንን ምንነት እስከ አሁን በተሰጠው መግለጫ ይህን ያህል ግንዛቤ ከጨበጥን፤ ቀጥለን ደግሞ ቤተ ክርስቲያንን በሁለት ዓይነት መንገድ ብንመለከት መልካም ይሆናል።

የመጀመሪያው የአጥቢያ ቤተ ክርስቲያንን ይመለከታል። እንግዲህ ቤተ ክርስቲያን ስንል በተለያዩ አጥቢያዎች ማለት ክልሎች፤ ሥፍራዎች፤ አድራሻዎች የምትገኘውን በገሃድ የምንመለከታትን ቤተ ክርስቲያን ማለታችን ነው፤ የእግዚአብሔር ቅዱሳን ጉባኤ ሆነው እግዚአብሔርን የሚያመልኩበትን ቤተ ክርስቲያንን ማለታችን ነው። በገጠርም በየተወሰነ ርቀት እንደ ማኅበረ ምዕመኑ ብዛት የምትተከለውን ቤተ ክርስቲያን ማለታችን ነው።

ሁለተኛዋ፡- አጽናፋዊቷን ወይም ዓለምአቀፋዊዋን ቤተ ክርስቲያንን ይመለከታል። አትታይም፤ በየአጥቢያው እንደምትተከለው በገሃድ የምትገኝ አይደለችም። ግን በክርስቶስ ደም የታጠቡትና የነጹትን የክርስቶስ ቤተሰቦች የሆኑትን የምትወክል ሁለንተናዊ የሆነች በክልል ያልተወሰነች በማኅበረ ምዕመናን ብዛት ያልተገደበችባ ቤተ ክርስቲያን ነች ማለት ነው። የዘር፤ የወገን፤ የቋንቋና የባህል፤ የሥልጣኔና የመሳሰሉት ድንበሮች ሳይለዩዋቸው አንድ ቀን በክርስቶስ ኢየሱስ ፊት ቆማ እርሱን የሚያመልኩትን የክርስቶስን ቤተሰቦች የምትወክል የማትታየውን ቤተ ክርስቲያን ማለታችን ነው። “የሰውን ምስክር ብንቀበል የእግዚአብሔር ምስክር ከእርሱ ይልቅ ይበልጣል፤ ስለ ልጁ የመሰከረው የእግዚአብሔር ምስክር ይህ ነውና። በእግዚአብሔር ልጅ የሚያምን በነፍሱ ምስክር አለው፤ በእግዚአብሔር የማያምን እግዚአብሔር ስለ ልጁ የመሰከረውን ምስክር ስላላመነ ሐሰተኛ አድርጎታል።” (1ዮሐ. 5:9-10) ጌታ ኢየሱስ በራእይ መጽሐፍ ውስጥ ለሙሽራው የተዘጋጀችውን

“ሙሽራይቱ” የሚላት ይህችን ቤተ ክርስቲያን ነው። እርሱ ዳግመኛ በክብርና በግርማ፤ በታላቅም ሞገስ የሚመጣው ይህችን አንዲት ቤተ ክርስቲያን ሊወስድ ሲሆን እርሷም “ሙሽራይቱ” የተባለችው አጽናፋዊቷ ወይም ዓለም አቀፋዊ ቤተክርስቲያን ነች። ስማቸው በሕይወት መዝገብ ላይ የተጻፉትን ሁሉ የምታጠቃልል የእርሱ አካልና ሙሽሪት ናት። ራእይ 21:27 ተመልከት።

የቤተ ክርስቲያንና የክርስቶስ ግኑኝነት

ቤተ ክርስቲያንን የሚያንጸው፤ የሚሠራው፤ የሚቀርጸው፤ ውበት የሚሰጥና የሚያሳምረው ጌታ ኢየሱስ ክርስቶስ ብቻ ነው። እንደሚፈልገው ዓይነት አድርጎ የሚሠራት እርሱ ክርስቶስ ነው። ለራሱም ክብርም የሚያቆማት የሠራትና ያበጃት ክርስቶስ ነው። ስለዚህ የቤተ ክርስቲያን ራስና መሠረት ሠሪና አናዚ የሚቀርጽ፤ የሚያሳምር ክርስቶስ ብቻ ነው።

ክርስቶስ የቤተ ክርስቲያን ራስ በመሆኑ በውስጧ የሚፈጽመው ነገር አለ። በኤፌ. 5:23 በተጠቀሰው መሠረት ኢየሱስ ክርስቶስ የቤተ ክርስቲያን የበላይ መሪዋና የጥበቧ ሁሉ ምንጭ፤ የሚጠብቃት፤ የሚንከባከባት ጌታዋ ነው። የሚመግባትና የሚያሳድጋትም እርሱ ነው። ለራሱ ፍጹምና ቅዱስ ትሆን ዘንድ የሚያነፃት የበላይዋና ራሷ የሆነው ኢየሱስ ክርስቶስ ነው። በኤፌ. 5:23-33 ጀምሮ ስንመለከት በቁጥር 23 ክርስቶስ የቤተ ክርስቲያን ራስ እንደሆነ ያመለክታል በቁጥር 24 ላይ ደግሞ ቤተ ክርስቲያን ለክርስቶስ ትገዛለች ይላል። በቁጥር 25-26 ላይ ደግሞ ክርስቶስ ቤተ ክርስቲያንን እንደ ወደዳት ይገልጻል።

ስለዚህም ያለምንም እድፍ እንድትሆን ያጥባታል፤ ያነፃታል፤ ይቀድሳታል በማለት በዚህ ክፍል ተጠቅሷል። ይህችን ቤተ ክርስቲያን በዚህ መልክ አንጽቶና ቀድሶ ክብርት አደረጋት፤ በጌታ ፊት ቤተ ክርስቲያን ክቡር ናት። እውነቱ ይህ ሆኖ ሳለ ብዙውን ጊዜ በቤተ ክርስቲያን ላይ የድፍረት ቃል በመናገር ያከበራትንና ያነጻትን ጌታ ኢየሱስ ክርስቶስ እናሳዝናለን። ከዚህ የድፍረት ነውር ራሳችንን መጠበቅ አለብን። ክርስቶስ ያከበረውን እንዴት ሰው ማዋረድ ይቻለዋል? ክርስቶስ ያነጻውን እንዴት ሰው ያረክሰው ዘንድ ይገባዋል? ከቶም የማይሆን ነገር ነው። የራሱን ሕይወት እስኪሰጥ ድረስ ክርስቶስ የወደደውን ማን ይንቃል? ሊሆን የማይገባ ነገር ነው። ቤተ ክርስቲያንን ክብርት ብለው ማዕረግ የሰጧት አገልጋዮቿ ወይም መጋቢዎች ወይም ካህናት ወይም ዘማሪያን አይደሉም። የእግዚአብሔር እስትንፋስ የሆነው ቃሉ ብቻ ነው።

ቤተ ክርስቲያንን የሾመ ሥልጣንም የሰጣት ሰው ሳይሆን ጌታ ኢየሱስ ክርስቶስ ነው። ስለዚህም ለሥልጣኗና ለትዕዛዚ ራሳችንን ማስገዛት ይኖርብናል። ቤተ ክርስቲያን በምታዘን አገልግሎት መሳተፍ የምትጥልብንን ተግሳጽ በአክብሮት መቀበል ይገባናል። ከዚያ በተረፈ ትዕዛዝንና ሥልጣኗን መጋፋት የጌታ የኢየሱስ ክርስቶስን ሥልጣንና ትዕዛዝ መጋፋት እንዳይሆንብን እንጠንቀቅ።

ቤተ ክርስቲያን የቅዱሳን ጉባኤ ነች። ይህን ታላቅ ሹመትና ሥልጣን የሰጣትና ቤተ ክርስቲያኔን እሠራለሁ ያለው ጌታ ኢየሱስ ክርስቶስ ራሱ ነው። «በምድር የምታስረው በሰማይ የታሰረ ይሆናል፤ በምድር የምትፈታው በሰማይ የተፈታ ይሆናል» በማለት ቃል ኪዳን ገብቶላታልና። (ማቴ. 18:18) ይህ ማለት እንግዲህ ጌታ ኢየሱስ ከቤተ ክርስቲያን ጋር የገባው ቃል ቤተ ክርስቲያን ካሰረች እኔም አስራለሁ ቤተ ክርስቲያን ከፈታች

እኔም እፈታለሁ ማለት ነው። ቤተ ክርስቲያን እንደተጀመረች ከሐዋርያት ጋር በመሥራት ይህን ቃል ኪዳን ሲፈጽም እናስተውላለን። “እነርሱም ወጥተው በየሥፍራው ሁሉ ሰበኩ፡፡ ጌታም ከእነርሱ ጋር ይሠራ ነበር፤ በሚከተሉትም ምልክቶች ቃሉን ያጸና ነበር።” (ማር. 16:20)

እግዚአብሔር እስራኤላውያንን ከግብጽ ምድር ባርነት ነፃ ባወጣበት ወቅት በትርን ለመሳሪያ ሰጠው። ያ በትር የሥልጣን፤ የኃይልና የእግዚአብሔር የክብሩ መግለጫ በትር ነበር። ለቤተ ክርስቲያን ግን እንደ መሳሪያ ቀይ ባሕርን የምትከፍልበትን በትር ሳይሆን የመንግሥተ ሰማያትን ደጆች የምትከፍትበትንና የምትዘጋበትን የሥልጣን ቁልፍ ነው የሰጣት። ያንን ያገኘችው ከጌታ ኢየሱስ እጅ እንጂ ከሰው አይደለም። ስለዚህ ለዚህ ሥልጣኗ ከመገዛት ባሻገር በቤተ ክርስቲያን ላይ ድፍረትንና ኃፍረት ከመናገር ራሳችንን መቆጠብ እጅግ ጠቢብነት ነው። ክርስቶስ በደሙ ያጠባትን ቤተ ክርስቲያን ጉድፍ አንሥተን መለጠፉ የደሙን ክብር ማቃለል ነው። ጌታ ኢየሱስ ክርስቶስ ለቤተ ክርስቲያን እንደ ወደዳትና እንደ ተጠነቀቀላት የምናውቀውን ያህል እኛም ለእርሷ ያለን ፍርሃትና ከበሬታ በዛው ልክ መሆን አለበት።

በኤፌ. 4:11 ላይ እንደ ተጻፈው ጌታ ኢየሱስ ለቤተ ክርስቲያን የሚፈጽምላት ሌላም ነገር አለ። ይኸውም ለቤተ ክርስቲያን ሐዋርያትንና ነቢያትን የሚሰጥ፤ እረኞችን የሚሾም፤ አስተማሪዎችን የሚቀባ፤ የወንጌል ሰባኪዎችን የሚያስነሣ፤ መሪዎችን የሚያስቀምጥ ጌታ ኢየሱስ ክርስቶስ ነው። አገልጋዮችን የሚለይ፤ የሚመርጥ ኢየሱስ ነው። ያለ ሰው ማረጋገጫና አስተያየት በራሱ መመዘኛ ምርጫ አገልጋዮችን የሚለየው መንፈስ ቅዱስ ነው። በአንድ ወቅት በሐዋርያት የጸሎት ጉባኤ ላይ መንፈስ ቅዱስ ጳውሎስንና በርናባስን ለሥራዬ ለዩልኝ

ብሎ ሲሾም (ሐዋ. 13:1-3) እንደ ጳውሎስ የጀርባ ታሪክ ቢሆን ኖሮ አንድም ሐዋርያ እርሱን ለመምረጥ የድጋፍ አስተያየት የሚሰጥ ባልኖረ ነበር። ግን እግዚአብሔር ከሰው ይልቅ ሰውን የሚያውቅ ነውና ጳውሎስን ከበርናባስ ጋር ለይቶ ታላቅ ነገርን ለቤተ ክርስቲያን ፈጸመ።

በቤተ ክርስቲያን ውስጥ አገልጋዮችን ሰው እንዳይሾማቸውና ለውድቀት እንዳያጋልጣቸው መጠንቀቅ አስፈላጊ ነው። አገልጋዮችም ከእግዚአብሔር ይልቅ ሰው እንዲሾማቸው ከመፈለግ መጠበቅ ይገባቸዋል። ሰው በቤተ ክርስቲያን ውስጥ ሰውን መሾም ከጀመረ ያች ቤተ ክርስቲያን ዓላማዋን እየሳተች ነውና ልብ ብላ መንገዷን ትመረምር ዘንድ ይገባል።

ጌታ ኢየሱስ ቤተ ክርስቲያንን ያጥባታል፤ በደሙ ያነጻታል ስንል ትልቅ ማሰብ የሚገባን ለልባችን የሚቀር ትምህርት አለን። ይኸውም ጌታ ኢየሱስ ቤተ ክርስቲያንን በደሙ ሲያጥብ በዛ በቀራንዮ መስቀል ላይ በተቸነከሩት እጆቹ እንደሆነ አንዘንጋ። በቁስሉ ሲያጥባት በደሙ ሲያነፃት እርሱን እንደሚመቸው አንገምት። ያም ቢሆን በሚገባ እስክትነጻ ድረስ የሚያጥባት ከፍቅሩ የተነሣ ነው። ከዚያም በኋላ የሚንከባከቧትንና የሚጠብቋትን እረኞችን ይሾምላታል። እነዛም እረኞች በተራቸው ስለፈጸሙት ተግባር አንድ ቀን በፊቱ ይጠየቃሉ። መልስም ይሰጣሉ። ክርስቶስ ለቤተ ክርስቲያን እንደሚጠነቀቅላት እነርሱም ተጠንቅቀው እንደሆነ፤ ክርስቶስ እንደሚያነባላት አንብተውላት እንደሆነ፤ ጌታ እንደሚወዳት ይወዷት እንደሆነ አንድ ቀን እረኞች፥ በእረኞች አለቃ በክርስቶስ ፊት መልስ ይሰጣሉ።

ይህን ሁሉ ስንመለከት ክርስቶስ የቤተ ክርስቲያን ራስ እንደሆነ ስናይ ቤተ ክርስቲያንም ደግሞ የእርሱ አካል ነች ማለት ነው። የሰው ራስ ለሌላው አካሉ እንደሚጠነቀቅና

እንደሚመራ ሁሉ ጌታም እንደ ራስነቱ ለቤተ ክርስቲያን ይጠነቀቃል ይመራታልም። ይህንን ሃሳብ ለማጠቃለል ያህል የእርሱ ስለ ሆነች ጌታ ኢየሱስ ክርስቶስ ቤተ ክርስቲያኑን ራስ ስለሆነ ይመራታል። ያድናታል። ይወዳታል። ያጥባታል። ይቀድሳታል። ያለ ነውር ያደርጋታል። ያከብራታል። ለራሱ ያቀርባታል። ይመግባታል። ይጠነቀቅላታል። ሙሽራው ስለሆነች ያሳምራታል። መቅደሱ ስለሆነች በክብሩ ይሞላታል። የእርሱ አካል ስለሆነች ይጠብቃታል። የእርሱ ወይን ስለሆነች ለፍሬ ያበቃታል።

ምዕራፍ 2

የቤተ ክርስቲያን ጥሪ

ወይም ተልእኮ

ቤተ ክርስቲያን በክርስቶስ ደም እንደ ተረጨች ቅድስናዋን ጠብቃ፤ ለቤዛ ቀን ታትማ በመለየት ኃይልና የጸጋን ስጦታዎች እየተቀበለች በአገልግሎት ጎዳና ትጓዛለች። እየሰጣት ወደ እውነት ሁሉ ለሚመራትና ለሚያስተምራት ለመንፈስ ቅዱስ ድምጽ በመታዘዝ ለጌታ ኢየሱስ ጌትነት እየተገዛች አንድነትዋን አጠንክራ ከኖረች ጌታ የሰጣትን ሥልጣን በተግባር ከማየት በላይ ተልእኮዋን መፈጸም ትችላለች።

እግዚአብሔር በቤተ ክርስቲያን ውስጥ ለማየት ከሚፈልገው ዓላማዎቹ መካከል ቅድሚያ የሚሰጣቸው አራቱ ነገሮች የሚከተሉት ናቸው።

1. እግዚአብሔርን በእውነትና

በመንፈስ ማምለክ፡-

የቤተ ክርስቲያን ቀዳሚ ጥሪዋ እግዚአብሔርን ማምለክ ነው። “ነገር ግን በእውነት የሚሰግዱ ለአብ በመንፈስና በእውነት የሚሰግዱበት ጊዜ ይመጣል አሁንም ሆኖአል፤ አብ ሊሰግዱለት እንደ እነዚህ ያሉትን ይሻልና፤ እግዚአብሔር መንፈስ ነው፤ የሚሰግዱለትም በመንፈስና በእውነት ሊሰግዱለት ያስፈልጋቸዋል።” (ዮሐ. 4:23-24) እግዚአብሔር ከልጆቹ ግብዝነት የሌለበትን አምልኮ ይፈልጋል። አምልኮ ሲባል መዝሙር መዘመር ብቻ ሳይሆን ለእግዚአብሔር የሚገባውን ክልብ የመነጨ ቅዱስ

መሥዋዕት ማቅረብ ማለት ነው። የቤተ ክርስቲያን ዋና ጥሪዋ ጌታን በእውነትና በመንፈስ ለማምለክ ነው። ቅዱሳኖች በአንድነት ተገናኝተው ጌታን በእውነትና በመንፈስ የማምለኩ ጥሪ ከቶም ቢሆን ከምንም በላይ ቅድሚያ ሊሰጡት የሚገባው ዓቢይ ጉዳይ ነው።

ከዚህ አንጻር አምልኮ ማለት እግዚአብሔርን በማንነቱና ስለማንነቱ፤ የታላቅነቱ፤ የጌትነቱ፤ የኃይልነቱ ክብር ሲታየን የምናቀርበው የፍቅርና የአክብሮት ስግደት ነው።

2. ወንጌልን ላልዳኑት መመስከር።

♦ “እንግዲህ ሂዱና አሕዛብን ሁሉ በአብ በወልድና በመንፈስ ቅዱስ ስም እያጠመቃችኋቸው፤ ያዘዝኋችሁንም ሁሉ እንዲጠብቁ እያስተማራችኋቸው ደቀ መዛሙርት አድርጓቸው እነሆም እኔ እስከ ዓለም ፍጻሜ ድረስ ሁል ጊዜ ከእናንተ ጋር ነኝ።” (ማቴ. 28:19-20)

♦ “ነገር ግን መንፈስ ቅዱስ በእናንተ ላይ በወረደ ጊዜ ኃይልን ትቀበላላችሁ፤ በኢየሩሳሌምም በይሁዳም ሁሉ በሰማሪያም እስከ ምድር ዳርም ድረስ ምስክሮቹ ትሆናላችሁ አለ።” (ሐዋ. 1:8) እግዚአብሔርን በአምልኮ ከማክበር ቀጥሎ የቤተ ክርስቲያን ታላቁ ተልእኮ ነፍሳትን ወደ እርሱ መጥራት ነው።

♦ “መንፈሱና መሽራይቱም፡- ና ይላሉ። የሚሰማም፡- ና ይበል። የተጠማም ይምጣ፤ የወደደም የሕይወትን ውኃ እንዲያው ይውሰድ።” (ራእይ 22:17)

ቤተ ክርስቲያን ነፍሳት እንዲመጡ መጠበቅ ሳይሆን ወደ ነፍሳት የመሄድ አደራ አለባት። ሰው የሚድነው ወንጌልን በመስማት ብቻ ነው። ቤተ ክርስቲያን ወንጌልን ካልሰበከች ነፍሳት ሊድኑ አይችሉም። ስለዚህ ነው ሐዋርያው ጳውሎስ

“ስለዚህም በሚቻለኝ መጠን በሮሜ ላላችሁ ለእናንተ ደግሞ ወንጌልን ልሰብክ ተዘጋጅቼአለሁ። በወንጌል አላፍርምና፤ አስቀድሞ ለአይሁዳዊ ደግሞም ለግሪክ ሰው፣ ለሚያምኑ ሁሉ የእግዚአብሔር ኃይል ለማዳን ነውና።” ያለው። (ሮሜ 1:15-16) ቤተ ክርስቲያን ወንጌልን ለመናገር የእግዚአብሔር አፈ ቀላጤ ስለሆነች ወደ አልዳኑት በመሄድ ብቻ ሳትገታ ወደ ተራራም ላይ ወጥታ ሁሉም እንዲሰሙት ወንጌልን ማወጅ ይኖርባታል። “የምስራች የምትነግሪ ጽዮን ሆይ፣ ከፍ ወዳለው ተራራ ውጪ፤ የምስራች የምትነግሪ ኢየሩሳሌም ሆይ፣ ድምጽሽን በኃይል አንሺ፤ አንሺ፣ አትፍሪ፤ ለአይሁድም ከተሞች፡- እነሆ፣ አምላካችሁ! ብለሽ ንገሪ።” (ኢሳ. 40:9)

ምስክርነትና አገልግሎታችን ከቤታችን ነው መጀመር ያለበት። ሐዋርያት ከይሁዳ ወይም ከሰማርያ እንዲጀምሩ አልተነገራቸውም ከዛው ከሚኖሩበት ከዋና ከተማቸው ከኢየሩሳሌም ነው። ይህ ራሱን የቻለ ጥልቅ ምስጢር ያለው መልዕክት ነው። ምክንያቱም ማንም ቤተሰቡን በመልካም ምስክርነትና አስተዳደር ማገልገል ያልቻለ፣ ያ ሰው ከዚያ አልፎ ተርፎ በቤተ ክርስቲያን ውስጥ ምስክርና አገልጋይ መሆን አይችልም ማለት ነው። በዚህ ዘመን ትልቁ የቤተ ክርስቲያን ችግር ይህ ነው። ቤተ ክርስቲያን በዙሪያዋ ለሚገኙት ብርሃን ሳትሆን አሸጋግሪ በሩቅ ላሉት ላብራ ብላ ራሷን ያስቸገረችበት ጊዜ ነው። ቅድሚያ ለማን መስጠት እንዳለባት ግን መዘንጋት አልነበረባትም። በግለሰብም ደረጃ እንዲሁ ነው። በአጠቃላይ ምስክርነት ማለት ሰዎች በሕይወታችንም ሆነ ከአንደበታችን በምናወጣው እውነት ተማርከው ወደ ጌታ እንዲመጡ፤ የሰማያዊው መንግሥት ዜጋ እንዲሆኑ ማድረግ፤ የእግዚአብሔር ልጆች እንዲሆኑ ማድረግ ማለት ነው። እግዚአብሔር በእኛ ያደረገውን ነገር መናገርና ማሳየት ማለት ነው።

ወንጌል ከማድረስ አንጻር ቤተ ክርስቲያን ሦስት ዓይነት ኃላፊነት ነው ያለባት። አንደኛ፡- ምዕመንን ሁሉ በቃልና በሕይወት እንዲመሰክር ማስታጠቅ፤ ሁለተኛ፡- የወንጌላዊነት ጥሪ ያላቸውን ለይቶ ለወንጌል ሥራ መላክ፤ ሦስተኛ፡- ከወንጌል ሥራ ጋር በገንዘብ እርዳታ መተባበር ወይም መደገፍ ናቸው።

3. መተናነጽ ወይም ምእመናንን

ማሳደግና ለአገልግሎት ማብቃት።

የቤተ ክርስቲያን ሌላው ጥሪዋ ደግሞ የምዕመኖቿ እርስ በእርስ የመተናነጽ አገልግሎት ነው። (ዕብ. 10:24 ፣ ኤፌ. 4:11-12) አንዱ አንዱን ማነጽ፤ አንዱ ሌላውን መገንባት፤ ብርቱው ደካማውን መደገፍ የቅዱሳን ምዕመናን ታላቅ ኃላፊነት ነው። ይህንን ጥሪ አስመልክቶ በዕብ. 10:25 ላይ የሰፈረው እንዲህ የሚል ማሳሰቢያ ነው “በአንዳንዶቹም ዘንድ ልማድ እንደሆነው መሰብሰባችንን አንተው፤ እርስ በእርሳችን እንመካከር እንጂ ይልቁንም ቀኑ ሲቀርብ እያያችሁ አብልጣችሁ ይህን አድርጉ” ይላል። መመካከር፤ መተናነጽ፤ መተራረም፤ መማማርን ሁሉ ይጨምራል። መንፈስ ቅዱስ የጸጋን ስጦታዎች ለዳኑት የሚሰጣቸው ምዕመን እንዲያድጉ ነው። የጸጋ ስጦታዎች ሁሉ የተሰጡት ለተቀባዩ ብቻ ሳይሆን ሌሎችም እንዲታነጹበት ነው። “እንዲሁ ደግሞ እናንተ መንፈሳዊ ስጦታን በብርቱ የምትፈልጉ ከሆናችሁ ቤተ ክርስቲያንን ለማነጽ እንዲበዛላችሁ ፈልጉ።” (1ቆሮ. 14:12) የቤተ ክርስቲያን ተልእኮ እያንዳንዱ ምዕመን እንደ ጸጋ ስጦታው በአገልግሎት ዘርፎች መሠረት አንድነቱን ማጠንከር፣ ወደ ክርስቶስ መላት ማድረስ፣ ለፍሪያማ አገልግሎት ማስታጠቅና በቃሉ በማኅልመስ ከስህተት ትምህርት ተጠብቆ ጌታ እስኪ መጣ ድረስ የጽድቅን ፍሬ ለማፍራት ማብቃት ነው።

የቤተ ክርስቲያን ጥሪዋ ምዕመናንን እንደ ጸጋቸው ለአገልግሎት ማዘጋጀትና የሌላውንም ጸጋ በከበሬታ መቀበል ነው። የሌሎችን ጸጋ ማበረታታት በአገልግሎት እንዲገፉም ማደፋፈር የቤተ ክርስቲያን ትልቁ ኃላፊነቷ ነው። አንዱ በሌላው ጸጋ ይታነጽና ይደጋገፍ ዘንድ፤ አብረውም ለታላቅ ተልዕኮ መሳካት ይሠሩ ዘንድ የምታበረታታው ቤተ ክርስቲያን መሆን አለባት።

4. ለዓለም ብርሃን መሆን።

እግዚአብሔርን በበጎ ሥራ ሁሉ ማስከበር ሌላው ጥሪዋ ነው። ሌላው የቤተ ክርስቲያን ተልእኮ ለዓለምና አካባቢው ሁሉ በጥሩ ምሳሌነት ብርሃን መሆን ነው። እግዚአብሔርን ለማያውቁት በጨለማ ለሚገኙት ብርሃንና ጨው መሆን ነው። የዓለምን የኃጢአት በሽታ ለመፈወስና ጤና ለመስጠት ጨው በመሆን ጥፍጥና መስጠት ነው። ለዚህም ነው ጌታ ኢየሱስ ክርስቶስ በወንጌላት ውስጥ «እናንተ የዓለም ብርሃን ናችሁ» «እናንተ የምድር ጨው ናችሁ» በማለት ደቀ መዛሙርቱን ሲመክር የነበረው። (ማቴ. 5:13-14) ቤተ ክርስቲያን ለዓለም ብርሃን የምትሆነው፡-

- ♦ ጥሪዋን አክብራ ጌታን እያስከበረች ወንጌልን በማድረስዋ፤
- ♦ ምሳሌነት ያለውን የመንፈስ አንድነት በመጠበቅዋ፤
- ♦ ግብዝነት በሌለበት የፍቅር እርማ በመኖርዋ ነው።
 “እርስ በእርሳችሁ ፍቅር ቢኖራችሁ፤ ደቀ መዛሙርቱ እንደ ሆናችሁ ሰዎች ሁሉ በዚህ ያውቃሉ።” (ዮሐ. 13:35)

- ♦ ቅድስናዋን በመጠበቅ በአሠራርዋም ሆነ በአኗኗሩዋ ገጽህና አድልዎ የማይገኝባት በመሆን፤
- ♦ በመልካም ሥራም ምሳሌ በመሆን ነው።

“መልካሙን ሥራችሁን አይተው በሰማያት ያለውን አባታችሁን እንዲያከብሩ ብርሃናችሁ እንዲሁ ይብራ።” (ማቴ. 5:16) ይህ መልካም ሥራ ለሁሉም ነው። ከእነዚህ መካከል ግን ለድሆች ማሰብ ቅድሚያ ሊሰጠው የሚገባ ጉዳይ ነው። ቤተ ክርስቲያን ለድሆች የክርስቶስን ፍቅር ተጨባጭ የማድረግ ኃላፊነት አለባት። “ደግሞ የተሰጠኝን ጸጋ አውቀው፤ አዕማድ መስለው የሚታዩ ያዕቆብና ኬፋ ዮሐንስም እኛ ወደ አሕዛብ እነርሱም ወደ ተገረዙት ይሄዱ ዘንድ ለእኔና ለበርናባስ ቀኝ እጃቸውን ሰጡን፤ ድሆችን እናስብ ዘንድ ብቻ ለመኑን፤ ይህንም ደግሞ ላደርግ ተጋሁ።” (ገላ. 2:9-10)

በሌላ አነጋገር ማምለክ - መመስከር - ማሳደግ - ፍሬ ማሳየት ናቸው።

ክርስቶስ የሚሠራት ቤተ ክርስቲያን መልክ

አንድ ሰው መኖሪያ ቤት ሲሠራ እንዲያው በደመነፍስ ተነሥቶ ግድግዳ ገድግዶ፤ ጣራ አልብሶ ቤት አያደርገውም። በዚያ ደረጃ ከመድረሱ በፊት አንድ ዕቅድ ይኖረዋል። ይኸውም የቤቱ ንድፍ ነው። ያ ንድፍ የሚሠራውን ቤት ዓይነት፤ ስፋት፤ ርዝመት፤ መልክና ውበት ይወስነዋል። ልክ እንደዚሁም ጌታ ኢየሱስ የሚሠራት ቤተ ክርስቲያን መልክ፤ ውበትና ቅርጽ ያላት ናት።

1▶ ጌታ ኢየሱስ የሚሠራት ቤተ ክርስቲያን የአካል ቅርጽ አላት። እግዚአብሔር ሰውን ሲፈጥር ሰውን በመልካችን እንደ ምሳሌያችን እንፍጠር በማለት ንድፍ አወጣ። ከዚያም ሰውን በዚያ ባወጣው ንድፍ መሠረት ፈጠረው። ጌታ ቤተ ክርስቲያንንም የአካል ቅርጽ እንድትይዝ አድርጎ ነው የሠራት። ጌታ በሰብአዊ አካል መስሎ ነው ቤተ ክርስቲያንን ያበጃት። ሰብአዊ አካል በተለያዩ ብልቶች የተዋቀረ እንደመሆኑ መጠን ጌታ ቤተ ክርስቲያንን ልክ እንደ አካል ብልቶች በመዋቅሮች አጠናክሮ ነው ያዋቀራት። አንድን ሰብዕና ሙሉ የሚያደርገው በአካሉ ላይ ያለው አንዱ ብልት ብቻ አይደለም። ሁሉም ብልቶች በመቀናበር ተገቢውን ሥፍራቸውንና አገልግሎታቸውን ይዘው ሲገኙ ነው። በቤተ ክርስቲያን ውስጥ ይህ ተምሳሌታዊ እውነት ትልቅ ቦታ አለው። በአንድ ሰብአዊ አካል ላይ ሁሉም እጅ መሆን እንደማይችል ሁሉ በቤተ ክርስቲያንም ውስጥ ሁሉም አንድ ዓይነት አገልግሎት ብቻ ይዞ አይሮጥም። ብልቶች በሰብአዊ አካል ውስጥ እንደሚያስፈልጉ ሁሉ በቤተ ክርስቲያንም ውስጥ አንድ አገልግሎት ብቻ ሳይሆን ሌሎችም አገልግሎቶች ሰፊ ድርሻ አላቸው። ስለዚህ ክርስቶስ የሚሠራት ቤተ ክርስቲያን ልክ እንደ ሰብአዊ አካል በሚያስደንቅ ቅንጅትና ቅልጥፍና የሚሠሩ ልዩ ልዩ ብልቶች ያላት አንድ ሙሉ አካል ነች። የሰብአዊ ብልቶች ሁሉ እንደሚገባቸው ከሠሩ የሚታየውና የሚደነቀው ራስ ነው፤ ልክ እንደዚሁ በቤተ ክርስቲያን ውስጥም ልክ እንደ አካል ብልቶች ቅዱሳኖች በተሾሙበት ሥፍራ ሥራቸውን በሚገባ ቢያከናውኑ የሚታየውና የሚደነቀው የቤተ ክርስቲያን ራስ የሆነው ኢየሱስ ክርስቶስ ብቻ ነው። የግል ሩጫ ቤተ ክርስቲያንን የትም አያደርሳትም። የአገልግሎቶች ግጥምጥሞሽ፤ ቅንብሮሽ ጌታ ኢየሱስን እንደራስነቱ ለሌላው ለመመስከርና ውብ አድርጎ ለማሳየት ያመቻል።

1▶ ቤተ ክርስቲያን የቤተ መቅደስን ሕንፃ ትመስላለች። (1ኛ ጴጥ. 2:4-8) አንድ ትልቅ ሕንፃን ለመገንባት ትላልቅ የማዕዘን ድንጋዮች ብቻ በቂ አይሆኑም። እያንዳንዱ ቅንጣት ድንጋይ ተደራርባ ተገጣጥማ ድርሻ አግኝታ ለሕንፃው ግንባታ አስተዋጽኦ አላት። በአንጻሩ ደግሞ ከአንድ ሕንፃ ውስጥ አንዲት ቅንጣት ድንጋይ ተወስዳ ብቻዋን ብትታይ ውበት የላትም። የአዲስ ኪዳን ዋንኛው ዓላማ ግለሰብ አይደለም፤ ቤተ ክርስቲያን ነው። ቤተ ክርስቲያን ልክ አንድ ሕንፃ በሚገባ በእቅድ እንደሚገነባ ሁሉ በልዩ ልዩ ቅዱሳን የተገነባች ሕንፃ ናት። ስለዚህ ነው የእግዚአብሔር ሕንፃ ተብላ የምትጠራው (1ቆሮ. 3:9) በሌላ ቦታ ደግሞ የእግዚአብሔር ቤተ መቅደስ ተብላ ትጠራለች። ስለዚህ ቤተ ክርስቲያን የእግዚአብሔር መንፈሳዊ ቤት ናት። “እናንተ ደግሞ እንደ ሕያዋን ድንጋዮች ሆናችሁ፤ በኢየሱስ ክርስቶስ ለእግዚአብሔር ደስ የሚያሰኝ መንፈሳዊ መሥዋዕትን ታቀርቡ ዘንድ ቅዱሳን ካህናት እንድትሆኑ መንፈሳዊ ቤት ለመሆን ተሠሩ።” (1ጴጥ. 2:5)

3▶ ቤተ ክርስቲያን በመንጋ ትመስላለች። (ሐዋ. 20:28፤ 1ጴጥ. 5:1-5) ለዚህም ነው ክርስቶስ በደሙ ለዋጀት ለመንጋው ተጠንቀቁ የሚል ማሳሰቢያ ለእረኞች የተሰጠው። መንጋ እስካለ ድረስ አንዳንዴ የሚከሰት ችግር አለ። ከብቶች በመንጋ ሆነው ሲሰማሩና ሲግጡ ወይንም ውኃ ሲጠጡ፤ በመሃላቸው አንዳንዴ ረብሻ ይፈጠርና በጸጥታ በእርጋታ መሰማራት ይሳናቸዋል። ያ ግርግር ዝም ብሎ የመጣ አይደለም። ከመንጋው መሐል አንድ ከብት አመፀኛ በመሆን አርፈው የተኙትንም በጸጥታ የሚግጡትንም ይተነኩሳል። ጠብ ይጭራል። ከዛ በኋላ ሰላም አይኖርም። ረብሻ ብቻ ነው። ጥበበኞች እረኞች በዚህ ጊዜ አንድ

እርምጃ ይወስዳሉ። ያንን በጥባቄና አመፀኛ የሆነውን ከብት ከመንጋው ለይተው በማውጣት ብቻውን ያቆዩታል።

ቤተ ክርስቲያንም ልክ እንደ መንጋ እስከተመሰለች ጊዜ ድረስ የውስጧን ሰላም የሚያናጉ ከመንጋዎቹ መሐል አመጸኞች አንዳንዴ መከሰታቸው የማይቀር ነው። «ብዙ ጊዜ ተመክሮ አንገቱን ያደነደነ ድንገት ይሰበራል» ነውና ጌታ ይህን አመጸኛ ሰው ከመንጋው ይለየዋል። በዚህ መልክ የቤተ ክርስቲያንን ሰላም ይጠብቃል። ለዚህም ነው ሐዋርያው ጳውሎስ «ለሌሎች ከሰበክሁ በኋላ በተራዬ እኔ የተጣልሁ እንዳልሆን ሥጋዬን እየጎሰምሁ ለጌታ አስገዛለሁ» የሚለው። ምክንያቱም በቤተክርስቲያን መቆየታችን ዋስትና አይሆንንም፤ ግን ዕለት በዕለት በጌታ ፊት ራሳችንን ለጌታ ማስገዛትና በጸጥታ በመንጋው ውስጥ መመላለስ ነው ለእኛ የሚያስፈልገን።

4። ጌታ ኢየሱስ የሚሠራት ቤተ ክርስቲያን ወይንን ትመስላለች። ኢሳ. 5 እና ዮሐ. 15 ላይ እግዚአብሔር ስለወይኑ ቦታ በምሬት ይናገራል። ለወይኔ ቦታ ያላደረኩላት ምን አለ፡ ድንጋይ እሾህና ቆንጥሩን ከስሯ አጸዳሁ፤ ነገር ግን ከእርሷ መልካም ፍሬን ስጠብቅ መራራ ፍሬን አፈራች በማለት ይወቅሳታል። እስቲ በወይኔና በእኔ መካከል ፍረዱ በማለት ይጠይቃል።

እያንዳንዳችን ጌታ እንደዚህ ተንከባክቦና ጠብቆ አሳድጎ መልካም ፍሬ እንድናፈራ ሲጠብቅብን መራራ ፍሬን አፍርተን እንዳንገኝ እግዚአብሔር ይጠብቀን። ቤተ ክርስቲያንንም ጌታ ከዚህ አደጋ ይጠብቃት። በግለሰብም ደረጃ ጌታ ከዚህ ውድቀት ይጠብቀን። ከአንደበታችን ምሥጋናን ሲጠብቅ በሐሜት እንዳንሞላ፤ በረከትን ሲጠብቅ በመርገም እንዳንሞላ እግዚአብሔር ይጠብቀን።

5። ቤተ ክርስቲያን በሙሽራ ትመስላለች። (ራእይ 19:7-9፣ 2ቆሮ. 11:2፣ ኤፌ. 5:22:32) አጊጣ ተውባና አምራ ሙሽራዋን የምትጠብቅ ሙሽራትን ትመስላለች። ወደ በጉ ሠርግ የታደሙ እንኳ ሳይቀሩ ብፁዓን ናቸው ከተባለ፤ ዋናይቱ ሙሽራ ቤተ ክርስቲያን ምን ያህል ብፅዕና እንዳላት መገመት እንችላለን።

6። ቤተ ክርስቲያን የእግዚአብሔርን ቤት ትመስላለች (1ቆሮ. 1:2፣ ሐዋ. 20:28) የእግዚአብሔር ቤት ስለሆነች ቤተ ክርስቲያንን ጌታ በራሱ ክብርና ሕልውና ይሞላታል። “እርስዎም አካሉና ሁሉን በሁሉ የሚሞላ የእርሱ ሙላቱ ናት።” (ኤፌ. 1:23) የእግዚአብሔር ማደሪያ ቤት (1ጢሞ. 3:15) ተብላ የምትጠራው ክርስቶስ ክብርዋ በመካከልዋ ስለ አለ ነው። የክርስቶስ ቤተ ክርስቲያን የተባለችው ከዚህ የተነሣ ነው።

ክርስቶስ የሚሠራት

ቤተ ክርስቲያን ዓርማ

ይህንን ሐሳብ በሚመለከት ሦስት ነገሮችን ማስተዋል ይኖርብናል።

1። የቤተ ክርስቲያን ዓርማ እምነት፤ ተስፋና ፍቅር ናቸው። እኒህ በጥምር አንድ ላይ ናቸው። የክርስቶስ ቤተ ክርስቲያን የምትታወቀው በእነዚህ ነው። ቤተ ክርስቲያን በእምነቷ በፍቅርዋና በተስፋዋ በሚገባ ትታወቃለች፤ ትለያለችም። ግን ቤተ ክርስቲያን ይህ ዓርማዋ ከጠፋ በሕልውናዋ ላይ ትልቅ ጥያቄ አለ ማለት ነው።

2▶ የቤተ ክርስቲያን ዓርማ ንጽህናና ቅድስና ነው። የቤተ ክርስቲያን ሌላው መለያዋ ወይም መታወቂያዋ በንጽህናና በቅድስና በእግዚአብሔርና በሰው ፊት መሆኑ ነው። ስለዚህም ነው ጌታ ኢየሱስ የሚቀድሳት፤ የሚያነፃጽም።

3▶ ቤተ ክርስቲያን ተለይታ የምትታወቀው በመንፈስ ፍሬና በመንፈስ ስጦታዎቿ ነው። በዚህም ጌታን በምድር በማገልገል የእግዚአብሔርን ዘላለማዊ ዕቅድ በማስፈጸም ትለያለች። ትታወቃለች።

የቤተ ክርስቲያን ሥልጣንና ግዴታ

ቤተ ክርስቲያን በሥልጣንዋ ለመጠቀም አስቀድሞ ግዴታዋን ማሟላት ይገባታል። ከግዴታዎችዋ መካከል ጥቂቱን ለምሳሌ ለመጥቀስ ያህል፡-

- ◆ ተልእኮዋን መፈጸም፤
- ◆ እንደ ክርስቶስ አካል መኖር፤
- ◆ እርሱን መስላ መኖር፤ “ልጁ በብዙ ወንድሞች መካከል በኩር ይሆን ዘንድ፣ አስቀድሞ ያወቃቸው የልጁን መልክ እንዲመስሉ አስቀድሞ ደግሞ ወስኖአልና፤” (ሮሜ 8:29)
- ◆ ሙሉ ሰው ወደ መሆን ማደግ፤ “... ሙሉ ሰውም ወደ መሆን፣ የክርስቶስም ሙላቱ ወደሚሆን ወደ ሙላቱ ልክ እስክንደርስ ድረስ፣” (ኤፌ. 4:12) (በጎብረት ማሠርና መፍታት፤ የኃጢአት ይቅርታ መስጠት /ማቴ. 18:18/)

◆ ለመንጋው ምሪትን መስጠት፤ (ሐዋ. 16:4-5) የማስተዳደርም ኃላፊነት አለባት። ከዛም በተረፈ ታጽናናለች፤ ትገስፃለች፤ ትቀጣለች። እንደ እግዚአብሔር ፈቃድ የምትኖርን ቤተ ክርስቲያን ቅጣት ማቃለል ማለት የክርስቶስን ቅጣት ማቃለል ማለት ነው። ይህ በእግዚአብሔር ቃል ላይ የተደገፈ ነው። (ማቴ. 18:15-20)

◆ የቤተ ክርስቲያን ኃላፊነት ማስታረቅ ነው። (2ቆሮ. 5:18-20) ቤተ ክርስቲያን ምንም እንኳን ኃላፊነትና ግዴታዋን ብትዘነጋም ከቶም ቢሆን ከአምልኮ ቀጥሎ የማስታረቅን ሥራ መተው የለባትም። ስለዚህ እኛም እንደ ክርስቲያኖች ጌታ ኢየሱስ ክርስቶስን ከማምለክ ሌላ ሰዎችን ከጌታ ጋር የማስታረቅና ስለሰዎች የመማለዱ ኃላፊነትና ግዴታችንን መወጣቱን ከቶም ምንም አማራጭ የማናገኝለት ነው።

ቤተ ክርስቲያን ሰዎችን ከእግዚአብሔር ጋር በልመናና በጸሎት ታስታርቃለች። ከዚህም በላይ ቤተ ክርስቲያን ሰውንና እግዚአብሔርን ብቻ ሳይሆን በጎብረተ ሰብ ውስጥ ወንድሞችን ከወንድሞች፤ እህቶችን ከእህቶች፤ ሰዎችን ከሰዎች፣ ወገንን ከወገን፣ ብሔርን ከብሔር፣ አገርን ከአገር ፣ ቋንቋን ከቋንቋ ጋር የማስታረቅ አደራ አለባት። ወገኖችን ከወገኖች ጋር ታስታርቃለች። “የሚያስተራርቁ ብፁዓን ናቸው፣ የእግዚአብሔር ልጆች ይባላሉና።” (ማቴ. 5:9) ሰውን ከራሱ ጋር የምታስታርቀው ቤተ ክርስቲያን ናት። ቤተ ክርስቲያን ይህንን ጥሪዋን በተወች ጊዜ ራዕይዋ ጠፍቶባታል ማለት ነው። ዋንኛ ተልዕኮዋን ዘንግታለች ማለት ነው።

◆ ሌላው የቤተ ክርስቲያን ግዴታ የፍቅር አርማዋን መጠበቅ ነው። ቤተ ክርስቲያን አንደኛው ለዓለም

የምታሳየው እርማ ፍቅርዋ ነው። “እርስ በእርሳችሁ ትዋደዱ ዘንድ፣ እንደ ወደድኋችሁ እናንተ ደግሞ እርስ በእርሳችሁ ትዋደዱ ዘንድ አዲስ ትእዛዝ እሰጣችኋለሁ። እርስ በእርሳችሁ ፍቅር ቢኖራችሁ፣ ደቀ መዛሙርቴ እንደ ሆናችሁ ሰዎች ሁሉ በዚህ ያውቃሉ።” (ዮሐ. 13:34-35)

- ♦ በእምነት መኖር ሌላው ግዴታዋ ነው። ቤተ ክርስቲያን ጌታን ደስ የምታሰኘው በእምነት በመኖር ነው። “ያለ እምነት ደስ ማሰኘት አይቻልም፤ ወደ እግዚአብሔር የሚደርስ እግዚአብሔር እንዳለ ለሚፈልጉትም ዋጋ እንዲሰጥ ያምን ዘንድ ያስፈልገዋልና።” (ዕብ. 11:6)
“እንግዲህ እነዚህን የሚያህሉ ምስክሮች እንደ ደመና በዙሪያችን ካሉልን፣ እኛ ደግሞ ሸክምን ሁሉ ቶሎም የሚከበንን ኃጢአት አስወግደን፣ የእምነታችንንም ራስና ፈጻሚውን ኢየሱስን ተመልክተን፣ በፊታችን ያለውን ሩጫ በትዕግስት እንሩጥ፤ እርሱ ነውርን ንቆ በፊቱም ስላለው ደስታ በመስቀል ታግሦ በእግዚአብሔር ዙፋን ቀኝ ተቀምጦአልና።” (ዕብ. 12:1-2)

- ♦ አንድነትን በመጠበቅ ምሳሌ መሆን። (ዮሐ. 17:2-26)
ቤተ ክርስቲያን በዘር፣ በሃብት፣ በኑሮ ደረጃ፣ በወገን፣ በቋንቋ፣ በባሕል፣ በትምህርት፣ በጾታ፣ በዕድሜ ወዘተ ሳትወሰን የቅዱሳንን ኅብረት በመጠበቅ በኅብረተሰቡ ውስጥ ምሳሌ መሆን ይገባታል። (1ቆሮ. 12:12-13፣ ራእይ 5:9-10)

- ♦ ምዕመናንን በእግዚአብሔር ቃል ለማሳደግ ሃላፊነት አለባት።

- ♦ መንፈሳዊ ሥርዓቶችን መፈጸም ኃላፊነቷ ነው። እነዚህ መንፈሳዊ ሥርዓቶች የሚከተሉትን ይጨምራሉ።

- የአምልኮን ሰዓት ወስኖ አምልኮን በመምራትና በቃሉ ምእመኑን ማገልገል።
- ለጌታ እራት (ቅዱስ ቂርባን) ጊዜ ወስኖ ምእመኑን ማገልገል።
- የጋብቻን ሥነሥርዓት መፈጸም። በቅዱስ ጋብቻ እንደ ቃሉ መሠረት አንድ ለመሆን የተዘጋጁትን ማጋባት።
- የቀብር ሥነሥርዓት መፈጸም። ከምዕመን መካከል በሞት ተለይቶ ሰው ወደ ጌታ ሲሄድ ቤተ ክርስቲያን የቀብር ሥነሥርዓት የመፈጸም ኃላፊነት አለባት ማለት ነው።

እንግዲህ ቤተ ክርስቲያን ለተልእኮዋ በመኖር ግዴታዋን የምትፈጽም ከሆነ ሥልጣኑን መጠቀም ትችላለች። እንደ ቃሉ የምትኖር ቤተ ክርስቲያን ከጌታ የተሰጣት መንፈሳዊ ሥልጣን አላት።

- ♦ በጨለማ ሥራ ሁሉና በሰይጣንም ላይ ሥልጣን አላት።
- ♦ ለማሰርና ለመፍታት ሥልጣን አላት። (ማቴ. 18:18)
- ♦ በመላእክት ላይ ለመፍረድ ሥልጣን አላት። (1ቆሮ. 6:3)

ምዕራፍ 3

ለክርስቶስ የምትሠራ ቤተ ክርስቲያን

ቤተ ክርስቲያን የጌታ ኢየሱስ ክርስቶስ አካል ናት። ባመንንና በተጠመቅን ጊዜ ወደ ክርስቶስ አካል ውስጥ እንደ ገባን እኛም በእርሱ ውስጥ እንደ ተሰወርን ቃለ እግዚአብሔር በሚገባ ያስረዳናል። ቤተ ክርስቲያንን የሚሠራ፤ የሚያነፃት፤ የሚቀድሳትና ሙሽራው አድርጎ በክብር የሚወሰዳት ጌታችን መድኃኒታችን ኢየሱስ ክርስቶስ ነው። ሌላው ትልቁ ምስጢር ደግሞ ጌታ ኢየሱስ ክርስቶስ ቤተ ክርስቲያንን እንደ ሠራት፤ እንደ መሠረታትና እንዳነፃት ወዲያውኑ ወደ መንግሥተ ሰማይ አልወሰዳትም። ለታላቅ ተልዕኮና ለእግዚአብሔር አብ ዕቅድ አፈፃፀም በምድር ላይ እንድትቆይ አደረጋት። በዚህ በምድር ላይ ሲያስቀምጣት ኃይልና ሥልጣንንም በመስጠት ነው። ይህንን ሁሉ ለቤተ ክርስቲያን ያደረገው በምድር ላይ እርሱ የጀመረውን ሥራ እንድትሠራና እንድትፈጽም ነው። “ኢየሱስም ዳግመኛ፡- ሰላም ለእናንተ ይሁን፤ አብ እንደ ላከኝ እኔ ደግሞ እልካችኋለሁ አላቸው።” (ዮሐ. 20:21)

ለክርስቶስ የምትሠራ ቤተ ክርስቲያን ተልእኮዋ የእርሱን በጎነት መግለጽ ነው። በ1ኤፕ. 2:9 ላይ ያለው ክፍል ቤተ ክርስቲያን በአገልግሎት ውስጥ ምን እንደምትመስል ይገልጻል። ቤተ ክርስቲያን የእግዚአብሔርን አስደናቂ ሥራና በጎነት የምታውጅ ነች። ያም በጎነት ጌታ ኢየሱስ ክርስቶስ ከልደቱ

አንሥቶ እስከሞቱ ከዚያም እስከ ትንሣኤው ከዛም ባሻገር ዛሬ በአብ ቀኝ ሆኖ ስለ እኛ እንደሚማልድ የሚያሳየውን የደህንነቱን ሥራ ነው። ቤተ ክርስቲያን በምድር ላይ ዛሬ የተሰየመችው ይህንን ድንቅ ሥራ ታውጅ ዘንድ ነው።

ስለዚህ የቤተ ክርስቲያን ዋናው ጥሪዋ የጌታ ኢየሱስን ክብር አይታለችና በጎነቱን ማወጅ ነው። ይህንንም ለመፈጸም ማዕረግ ተሰጥቷታል። በዚህም መሠረት 4 ማዕረጎችን አግኝታለች።

1። የተመረጠ ትውልድ፡- አዎ! ቤተ ክርስቲያን የእግዚአብሔርን በጎነት ለመናገር የተመረጠች ናት። የመረጣት ቤተ ክርስቲያን እሠራለሁ ያለው ጌታ ኢየሱስ እንጂ ሰው አይደለም።

2። የንጉሥ ካህናት፡- የካህናት ሥራ በእግዚአብሔር ፊት ስለ ሰዎች መቆም ነው። ካህናት አስታራቂዎች ናቸው። ካህናት ሰውንና እግዚአብሔርን ያስታርቃሉ።

በዘጸአት 28 ላይ እንደምናገኘው እግዚአብሔር አምላክ ለሙሴ የካህናትን ሹመትና አገልግሎት በማስመልከት የሰጠውን የሥራ መግለጫ እንመለከታለን። ካህኑ አሮን በከሀነት በሚያገለግልበት ጊዜ ሁለት አነስተኛ ድንጋዮች ላይ በአንደኛው የስድስቱ ነገድ ሰሞች በሌላኛው የተቀሩት የስድስቱ ነገዶች ሰሞች ተጽፎ፤ አንደኛው በደረቱ በግራ በኩል ሌላኛውን በደረቱ በቀኝ በኩል ያደርገዋል። እነዚያን የእስራኤል አሥራ ሁለቱን ነገድ በልቡ ተሸክሞ በእግዚአብሔር ፊት ይቆማል። ሊያስታርቅ፤ ሊያማልድ ለኃጢአት ሥርየት ሊያገለግል። ሰዎች እግዚአብሔርን ያመልኩ ዘንድ ወደ አምልኮ ያቀርባል።

ቤተ ክርስቲያን የንጉሥ ካህን ከሆነች ለአገልግሎቷ ለማዕረግ የሚገባት ልብስ ይኖራታል። የማዕረግ ልብሷ የክርስቶስ ኢየሱስ ጽድቅ ነው።

3▶ ቅዱስ ሕዝብ፡- ቤተ ክርስቲያን ኃጢአት ስለሌለባት አይደለም ቅዱስ ሕዝብ የተባለችው። ቤተ ክርስቲያን በክርስቶስ ደምና ጸጋ ባትሸፈን ኖሮ ብዙ ድካሟ በተጋለጠ ነበር። ቢሆንም ጌታ ቅድስት ብሎ ይጠራት ዘንድ አያፍርባትም። ድካሟን ውድቀቷንና ጉስቁልናዋን በደሙ እንደሸፈነ ስለሚያውቅ ነው። ስለዚህም ነው ቤተ ክርስቲያን ቅዱስ ሕዝብ ተብላ በጌታዋና በአምላኳ የተሾመች ስለሆነች ከቶም ቢሆን አፋችንን ከፍተን እንዳናረክሳት መጠንቀቅ የሚኖርብን። ስለዚህ ለጌታ ለኢየሱስ ክርስቶስ የምትሠራ ቤተ ክርስቲያን ቅድስት ናት።

4▶ ለርስቱ የተለየ ወገን፡- የእግዚአብሔርን በረከት ለመብላት፤ የእግዚአብሔርን ምሕረት ለመካፈልና የእግዚአብሔርን ሥራ ለመሥራት ለርስቱ የተለየችው ወገን በምድር ላይ ቤተ ክርስቲያን ነች። እስራኤላውያን ወደ ከነአን ለመግባት የተለዩ ወገኖች ነበሩ። እኛ ደግሞ መድረሻችን ከነአን ላይሆን ወደ ሰማያዊው መንግሥት ለመግባት የተለየን ወገኖች ነን። እግዚአብሔር ይመስገን።

ጌታ ኢየሱስ ክርስቶስ በቀራንዮ መስቀል ላይ ሕይወቱን ለዓለም ቤዛነት አሳልፎ በሰጠ ጊዜ የቤተመቅደስ መጋረጃ ከላይ እስከታች ለሁለት ተቀደደ። በሰውና በእግዚአብሔር መካከል የነበረውን የጥል ግድግዳ አፈረሰ። ስለዚህም ቤተ ክርስቲያን ያለምንም ፍርሃት በጌታ በኢየሱስ ክርስቶስ በኩል ወደ እግዚአብሔር የመግባት ሥልጣንን አገኘች። ለዚህ ድንቅ ለሆነው የተለየን ነንና ጌታ ይመስገን።

ማዕረግና ሥልጣኗ ይህ ከሆነ ዘንድ ታዲያ ለክርስቶስ የምትሠራ ቤተ ክርስቲያን ዛሬ ምን ማድረግ ይኖርባታል? ምንስ መሆን ይኖርባታል? ለክርስቶስ የምትሠራ ቤተ ክርስቲያን ሁለት ኃላፊነት አለባት።

1. ክርስቶስን በክብሩ ማየት

ራዕይ ምዕራፍ 2 ይህንን አባባላችንን ይበልጥ ጉልህ አድርገን ልንመለከትበት የምንችለው ክፍል ነው። በዚህ ምዕራፍና በሚለጥቀው በ3ኛውም ምዕራፍ ላይ ለሰባቱ አብያተ ክርስቲያናት የተፃፉትን ደብዳቤዎች ወይም መልእክቶች ነው የምናገኘው። እያንዳንዱ ቤተ ክርስቲያን ክርስቶስ ምን ሆኖ ወይም ማን ሆኖ እንደ ተገለጸላት ከመልእክቱ ጋር ተያይዞ ቀርቧል። በዚህም መሠረት፡-

1.1 በራዕይ 2.1 ላይ «...በቀኝ እጁ ሰባቱን ከዋክብት የያዘው በሰባቱም የወርቅ መቅረዞች መካከል የሚሄደው...» በሚል ገለፃ የክርስቶስ ማንነት ለኤፌሶን ቤተ ክርስቲያን ተገልጾ ቀርቧል።

በዚህ ገለፃ መሠረት ስንመረምር በቤተ ክርስቲያኒቱ የተሾሙት መሪዎችና መጋቢዎች የሚገኙት በጌታ ኢየሱስ ቀኝ እጅ ውስጥ ነው፤ ከዋክብቶቹ የሚወክሉት መሪዎችን ወይም የቤተክርስቲያን አገልጋዮችን ነው። ጌታ ኢየሱስ የመረጣቸውን በእጁ ነው የሚሸከማቸው። በዚህ ክብር የሚገኙትን፤ በቀኝ እጁ ውስጥ በማዕረግ የሚገኙትን ነጥቆ ወደ ምድር የሚወረውራቸው ከቶ ማነው? ማንም መዳፈር አይኖርበትም። ምናልባትም መድፈር ቢሻ ማንን እንደደፈረ ከወዲሁ ቢያጤን ከታላቅ ስህተት ራሱን ይጠብቃል።

በተሰጠው ገለፃ መሠረት ሰባቱን ከዋክብት በቀኝ እጁ ይዞ የነበረው በሰባት የወርቅ መቅረዞች መካከል ሲሄድ ይታያል። እነዚያ ሰባት መቅረዞች ሰባቱን አብያተ ክርስቲያናት የሚወክሉ ናቸው። ይኸውም ጌታ ኢየሱስ ክርስቶስ በአብያተ ክርስቲያናት መካከል የሚመላለስና አገልጋዮቻቸውንም በቀኝ እጁ የሚሸከም ነው ማለት ነው።

ስለዚህ ለክርስቶስ የምትሠራ ቤተ ክርስቲያን በመቅደሱ በክብር የሚመላለሰውንና በምሕረትና በርኅራኄው አገልጋዮችን የሚሸከመውን ጌታ ኢየሱስን መመልከት ይኖርበታል። በሕዝቡ መካከል የሚመላለሰውን የክበረውን ኢየሱስን ማየት መቻል አለባት። ጌታ በቤተ ክርስቲያን ውስጥ ሁሉንም እንደሚያይ፤ እንደሚመረምርና እንደሚቆጣጠር መመልከት አለባት። የመጀመሪያው የቤተ ክርስቲያን አገልግሎት ያ ነው።

1.2 ራዕይ 2.8 ላይ «...ሞቶ የነበረው ሕያውም የሆነው ተኛውና መጨረሻው» በማለት ነው የጌታ የኢየሱስ ክርስቶስ ማንነት የተገለጸው። ክርስቶስ በእርግጥም ሞቶ ነበር፤ ዛሬ ግን ሕያው ሆኖ በአብ ቀኝ እንደተቀመጠ ቤተ ክርስቲያን ያንን እውነት መመልከት አለባት። ክርስቶስን በሙትነቱ ሳይሆን በሕያውነቱ ልታይ ይገባታል።

1.3 ራዕይ 2:12 «... በሁለት ወገን የተሳለ ስለታም ሰይፍ ያለው» ተብሎ የተገለጸው የክርስቶስ ማንነት ነው። ስለዚህም ቤተ ክርስቲያን ጌታ ኢየሱስ ክርስቶስ የቃሉን ሰይፍ ይዞ እንደሚመለከታት ማየት ይኖርባታል።

1.4 ራዕይ 2:18 «... እንደ እሳት ነበልባል የሆኑ ዓይኖች ያሉት፤ በእቶንም የነጠረ የጋለ ናስ የሚመስሉ እግሮች ያሉት የእግዚአብሔር ልጅ...» ኢየሱስ ክርስቶስ ነው። በፊቱ ማንም ሊቆም የማይችል፤ ዓይኑ የእሳት ነበልባል የሆነና ሁሉንም

አጣርቶ የሚመለከት ኢየሱስ ክርስቶስ እንደሆነ ለእርሱ የምትሠራ ቤተ ክርስቲያን ይህንን በሚገባ ማየት ይኖርባታል።

1.5 «ሰባቱ የእግዚአብሔር መናፍስትና ሰባቱ ከዋክብት ያሉት» የሚለው የጌታ ኢየሱስ ክርስቶስ ማንነት የተገለጠው በራዕይ 3:1 ላይ ነው።

ኢ.ሳ. 11:1-2 ላይ የሚገኘው ክፍል ደግሞ ሰባቱ መናፍስት ማን ማን እንደሆኑ በሚገባ ያስገነዝባል። እነዚያም የሚከተሉት ናቸው።

- ♦ የእግዚአብሔር መንፈስ
- ♦ የጥበብ መንፈስ
- ♦ የማስተዋል መንፈስ
- ♦ የምክር መንፈስ
- ♦ የኃይል መንፈስ
- ♦ የእውቀት መንፈስ
- ♦ እግዚአብሔርን የመፍራት መንፈስ

ስለዚህ ለክርስቶስ የምትሠራ ቤተ ክርስቲያን እኒህን ሁሉ በእጁ የያዘው ክርስቶስ እንደሆነና ለቤተ ክርስቲያንና ለአገልጋዮቹም መለገስ የሚቻለው እንደሆነ አድርጋ ጌታን መመልከት ይኖርበታል። የሚያስፈልገውን ሁሉ የሚያሟላ ጌታ ኢየሱስ ክርስቶስ እንደሆነ ማየት አለባት።

1.6 ራዕይ 3:7 «... የዳዊት መክፈቻ ያለው፤ የሚከፍት፤ የሚዘጋም የሌለ፤ የሚዘጋ፤ የሚከፍትም የሌለ፤ ቅዱስና እውነተኛ የሆነው እርሱ...» ተብሎ የተገለጸው ጌታ ኢየሱስ ክርስቶስ ነው። እርሱ ከዘጋ ማንም ሊከፍት እንደማይችል፤ በአንፃሩ እርሱ ከከፈተ ማንም ሊዘጋ እንደማይችል የዳዊት የሥልጣን መክፈቻ ያለው እርሱ ክርስቶስ

ኢየሱስ እንደ ሆነ ለእርሱ የምትሠራ ቤተ ክርስቲያን መረዳትና እንደ ተረዳችውም ማየት ይኖርባታል። የማንኛውም ቁልፍ ያለው በሰው እጅ ሳይሆን በጌታዋና በመድኃኒትዋ በኢየሱስ ክርስቶስ እጅ ብቻ እንደሆነ ቤተ ክርስቲያን አጥርታ ማየት አለባት።

1.7 ራዕይ. 3:14 ላይ «...አሜን የሆነው የታመነው፤ እውነተኛው ምስክር፤ በእግዚአብሔርም ፍጥረት መጀመሪያ የነበረው...» በማለት የክርስቶስ ማንነት ተገልጿል። አዎ! ጌታ ኢየሱስ የታመነና እውነተኛ ነው፤ አደርጋለሁ ብሎ የሰጠውን ተስፋ የሚያደርግ የሚፈጽም ታማኝ እንደሆነ ለክርስቶስ የምትሠራ ቤተ ክርስቲያን ማስተዋል ይኖርባታል።

በአጠቃላይ ለክርስቶስ እሠራለሁ ክርስቶስን አገለግላለሁ የምትል ቤተ ክርስቲያን ከሁሉ በፊት አስቀድሞ ጌታዋንና የምታገለግለውን መድኃኒቷን በማንነቱ፤ በሙላቱ፤ በፍጹምነቱ፤ በፈራጅነቱ፤ በመሐሪነቱ፤ በተንከባካቢነቱ የማየት ኃላፊነት አለባት።

2. የመንፈስ ቅዱስን ድምፅ መስማት

ለክርስቶስ የምትሠራ ቤተ ክርስቲያን የመንፈስ ቅዱስን ድምፅ የምትሰማ መሆን አለባት፤ ይህ ዋነኛው ኃላፊነቷ ነው። በራዕይ 2:7 «መንፈስ ለአብያተ ክርስቲያናት የሚለውን ጆሮ ያለው ይስማ።» የሚለው ይኸው ትዕዛዝ በራዕይ መጽሐፍ በምዕራፍ 2 እና 3 ላይ ለተጠቀሱት ለሰባቱም አቢያተ ክርስቲያናት ተደጋግሞ ሲሰጥ እንመለከታለን። ይህም ድግግሞሽ ትዕዛዙ እጅግ ትኩረትና አጽንኦት ሊሰጠው የሚገባ መሆኑን የሚያመለክት ነው።

ስለዚህ እነዚህን ነገሮች ሕያው ሆኖ የእግዚአብሔርን ሥራ መሥራት ለምትፈልግ ቤተ ክርስቲያን እጅግ አስፈላጊና መሠረታዊ ነገሮች ናቸው።

የመንፈስ ቅዱስን ድምፅ መስማት ስንል ምን ማለታችን ነው? መንፈስ ቅዱስ የሚናገረው ለቤተ ክርስቲያን ነው። ነገር ግን መስማት ያለበት እያንዳንዱ ሰው ነው። ለዚህም ነው «መንፈስ ለአብያተ ክርስቲያናት የሚለውን ጆሮ ያለው ይስማ» የተባለው። መንፈስ ቅዱስ ለእግዚአብሔር ጉባኤ ይናገራል ቤተ ክርስቲያንም አንድ አካል ጉባኤውም የአካሉ የተለያዩ ብልቶች እንደመሆናቸው መጠን ሁሉም በመንፈስ ቅዱስ በኩል የሚተላለፈውን የእግዚአብሔርን መልእክት መስማት አለባቸው። ይህ መልእክት የሚከተሉትን ይጨምራል።

2.1 በራዕይ ምዕ. 2:4 እንደተጠቀሰው «ዳሩ ግን የምነቅፍብህ ነገር አለኝ የቀደመውን ፍቅርህን ትተሃልና።» ይህ ለኤፌሶን ቤተ ክርስቲያን ከተፃፈው ደብዳቤ ላይ የተወሰደ ነው። ጌታ መልዕክቱን መላክ የጀመረው በኤፌሶን ቤተ ክርስቲያን ሲሆን ጠንከር ያለውን መልዕክት ማስተላለፍ የጀመረው በፍቅር ነው። በዚህ መልእክት አቀራረብ ጥልቅ ምስጢር አለ። ጌታ መልእክቱን በፍቅር ጀምሮ የደመደመው በራዕይ ነው። እኛም እንዲሁ በእግዚአብሔር ቤት ውስጥ አገልግሎታችንን በፍቅር እንጀምራለን በራዕይ እንደመድማለን። በእውነቱ እግዚአብሔርን ደስ የሚያሰኘው ፍቅራችን እንጂ ትግላችን አይደለም። በውዴታ የምንፈጽምለትን እንጂ በግዴታ የምናደርግለትን አይፈልግም። የፍቅራችን መግለጫ ለጌታ የምናደርግለት ሳይሆን ለእርሱ ፍጹም በሆነ መሰጠት መኖራችን ነው። ፍቅር የሚለው ቃል ውስጠ ትርጉሙ ሙሉ በሙሉ አንዳችም ሳይቀር መሰጠት ማለት ነው። ጌታ ኢየሱስ ለእኛ የተሰጠን ያለምንም ቅድመ ሁኔታና ገደብ ነው። «ዓለሙን እንዲሁ ወዷልና።» ተብሎ በዮሐ.3:16 ላይ

የተገለጸው ቃል ለዚህ እውነት ይበልጥ አጽንኦት የሚሰጥ ቃል ነው።

የጌታ ኢየሱስ ክርስቶስን ልብ ደስ የሚያሰኘውና መልካም መዓዛን ለሽታው የሚያቀርበው የጴጥሮስ ሰይፍ ሳይሆን የማርያም ሽቱ ነው። ትክክለኛው የፍቅር መግለጫ ያ ነውና። ጌታ ኢየሱስ ክርስቶስን ልቡን የሚጎተተው የፈረሳውያን የግብዝነት ጸሎት አልነበረም ነገር ግን የቀራጮች የትሕትና ንስሐ ነው። እግዚአብሔር ደስ የሚያሰኘው ሙሴ ያንን ግብዓዊ የተበቀለበት የፈረጠመው ጡንቻው ሳይሆን በትሕትና በእሳት ቁጥቋጦ ፊት ጫማውን ከእግሩ ማውለቁ ነው። ፍቅር ሁልጊዜ ከትሕትና ራስን ዝቅ ከማድረግ ጋር የሚመጣ ጉዳይ ነው። ሙሴ በእግዚአብሔር ፊት በትሕትና ጫማውን ካወለቀ በኋላ በኖረው ሕይወት የተነሣ እግዚአብሔር «እንደ ሙሴ ያለ ትሑት የለም» በማለት መሰከረለት። ለምን ቢባል ፍቅሩና ትሕትናው እጅግ አርክቶታልና። ለዚህ ነው ጳውሎስም የክርስቶስ ፍቅር ግድ ይለኛል ያለው። ስለዚህ ለክርስቶስ የምትሠራ ቤተ ክርስቲያን የክርስቶስን የፍቅር መልእክት ግድ ማዳመጥ አለባት።

2.2 ለክርስቶስ የምትሠራ ወይም ጌታ ኢየሱስን የምታገለግል ቤተ ክርስቲያን እስከ ሞት ድረስ የታመነች መሆን አለባት። (ራዕ. 2:10) ምንም ጊዜ ቢሆን ከፍቅር ቀጥሎ የሚመጣው ነገር ታማኝነት ነው። ለሰምርጔስ ቤተ ክርስቲያን ከጌታ ኢየሱስ የተላከው መልዕክት «እስከ ሞት ድረስ የታመንህ ሁን» የሚለው ነው። ክርስቶስን የምታገለግል ቤተ ክርስቲያን ለእግዚአብሔር ስጦታ፤ ለአገልግሎቷ፤ ለራዕይዋና ለሕዝቧ ታማኝ መሆን አለባት። መሪዎቿ እግዚአብሔር ባስቀመጣቸው ሥፍራ ሆነው ለማገልገል ታማኝ ሆነው መገኘት አለባቸው። ዝም ብሎ ተራ ታማኝነት ሳይሆን እስከሞት ድረስ ታማኝ መሆን አለባቸው። ሙሴ እግዚአብሔር ለሾመው ቤት ታማኝ እንደ ነበር

የእግዚአብሔር ቃል ይመሰክራል። ታማኝ መሆንም ጭምር እንጂ አማኝ መሆን ብቻ በቂ አይደለም። ምክንያቱም ብዙ አማኞች ሲኖሩ የሚታመኑት ግን ጥቂቶች ብቻ ናቸው።

2.3 ለጌታ የምትሠራና የምታገለግል ቤተ ክርስቲያን ከውስጧ ማሰናከያና እርም ነገርን ማስወገድ አለባት። (ራዕ. 2:15) እንዲሁም በአካን እርም እስራኤል ተጨነቀ። ያ እርም አደባባይ ወጥቶ ተጋልጦ እስከ ተወገደ ድረስ ድል ራቃቸው። ጉዳዩ ያልገባው ኢያሱም ስለሸንፈቱ በእግዚአብሔር ፊት ቢያለቅስ የተሰጠው ምላሽ «በመካከላችሁ እርም አለና አስወግዱ» የሚል ነበር። ያ እርም ተጋልጦ አካን ከመካከላቸው ተወገደ፤ የእግዚአብሔር ድል እንደቀድሞው በመሐላቸው ቀጠለ። ኃጢአት የእግዚአብሔርን ሕዝብ ያስጨንቃልና የእግዚአብሔርን ሕዝብ የሚከፋፍል ነገር በቶሎ መወገድ ይኖርበታል። ለክርስቶስ የምታገለግል ቤተ ክርስቲያን ይህን ማስጠንቀቂያ መቸም ቢሆን ቸል ትለው ዘንድ አይገባም። አባባሉ የሚከብድ ቢሆንም የጌታ ኢየሱስ የራሱ ቃል ነው። መሻርም መለወጥም አይቻልም።

2.4 ለክርስቶስ የምትሠራ ቤተ ክርስቲያን ከእግዚአብሔር የሆነውንና ያልሆነውን ነገር በሚገባ መለየት ይገባታል። ከእግዚአብሔር ያልሆነ ነገር ከእግዚአብሔር ሕዝብ መሐል መወገድ አለበት። (ራዕይ 2:20) በጽድቅና በኃጢአት መሐል ያለው ድንበር በቅድስናና በርኩሰት መሐል ያለው ድንበር መለየት አለበት። ቤተ ክርስቲያን እንደ እግዚአብሔር ቃል ተገቢ ያልሆኑትን ሁሉ ከውስጥ የማስወገድና የማጥራት ኃላፊነት አለባት። ለዚህም ነው ቤተ ክርስቲያን የቅጣት እርምጃን የምትወስደው። በእኛ ባህል ይህንን አሜን ብለን ለመቀበል ገና ያስቸገረን እንመስላለን። የቤተ ክርስቲያን ኃላፊነት ይህ ሆኖ ሳለ በዚያም መሠረት በወሰደችው እርምጃ በቤተ ክርስቲያን ላይ የምንቆጣበትና የምንዝትባት ጥቂቶች አይደለንም። ግን ምንም

አማራጭ የለም፤ መንገዱ ይኸው ብቻ ነው። እርምጃውን በትሕትና የሚቀበሉ ግን እግዚአብሔር ምንኛ የባረካቸው ናቸው፤ «ልጄ ሆይ የእግዚአብሔርን ቅጣት አታቅልል» የሚል ትዕዛዛዊ ምክር በቃለ እግዚአብሔር ላይ ሰፍሯልና ይህንን ትዕዛዛዊ ምክር ላለመጣስ እኛም እንደ እግዚአብሔር ጉባኤ መጠንቀቅ አለብን።

2.5 በራዕይ 3:2 ላይ «የነቃህ ሁን ሊሞቱ ያላቸውን የቀሩትን ነገሮች አጽና» ተብሎ ተጽኗል። ቤተ ክርስቲያን በጽድቅና በኃጢአት መካከል ያለውን ድንበር ከለየች በኋላ የሚለጥቀው አገልግሎቷ በንቃት መጠበቅ ነው። ኤፌ. 5:14-17 ላይ ሐዋርያው ጳውሎስ ስለመንቃት አጽንኦት በመስጠት የገለጸው «...አንተ የምትተኛ ንቃ ከሙታንም ተነሣ ክርስቶስም ያበራልሃል፤...እንዴት እንደምትመላለሱ በጥንቃቄ ተጠበቁ ቀኖቹ ከፋዎች ናቸውና ዘመኑን ዋጁ።» በማለት ነው። ዘመኑ የመኝታና የእንቅልፍ ጊዜ ሳይሆን ነቅቶ የሚጠብቁበትና የሚሠሩበት ዘመን ነው። ቤተ ክርስቲያን የምትተኛበት ዘመን ላይ አይደለም ያለችው ነቅታ በመጠበቅና በማገልገል የምትተጋበት ዘመን ላይ ነው ያለችው። ቤተ ክርስቲያን የክርስቶስን ሞትና ትንሣኤ ማብሰርን፤ ሰውን ከእግዚአብሔር ጋር ማስታረቁን፤ የክህንነት አገልግሎቷን መቀጠል አለባት። ቤተ ክርስቲያን የክህነት አገልግሎት አልባሳቷን የምትለውጠው መንግሥተ ሰማያት በደረሰች ጊዜ ነው። ከዚያ በኋላ ግን ሙሽራዋን በታማኝነትና በንጽህና የጠበቀች ሙሽሪት የምትለብሰውን አስደናቂና ውብ የሆነውን ልብሷን ትለብላለች። በመኃልየ መኃልይ 5 ላይ ያለው የውዲቷ ስንኩል የሆነ የስንፍና ምክንያት የቤተ ክርስቲያን ምክንያት ሆኖ ከአገልግሎቷ ሊገታት አይገባም። በምሽት ውዲ ሲመጣ በሩንም ሲያንኳ ተነሥታ እንዳትከፍትለት የሰጠችው ሰንካላ ምክንያት ተኝቻለሁ፤ እግሮቼ ያድፋሉ የሚሉት ናቸው። ስለዚህ ዛሬ ቤተ ክርስቲያን ክርስቶስ

ሲጠራት ተኝቻለሁ፤ ተጣጥቤአለሁ፤ መነሣት አልችልም፤ አልሰማም፤ አላዳምጥም ብትል ሰንካላ ምክንያት በመስጠቷ ምክንያት መጥፎ ፍሬን ለማጨድ እንደምትገደድ ማወቅ አለባት። ቤተ ክርስቲያን ዛሬ የሥራ ጊዜዋ እንጂ የምትተኛበት የምትዝናናበት ጊዜ አይደለም። ቤተ ክርስቲያን መንቃት አለባት፤ ያለ ክርስቶስ ማረፍ አትችልምና። ላለመንቃት የምንሰጣቸው ሰንካላ ምክንያቶች እንኳን ለእግዚአብሔር ለሰው የሚያመቹም አይደሉምና ከዚህ የተነሣ ከሚመጣው ቁጣ ራሳችንን ለመጠበቅ ከፈለግን በቅንነትና በትጋት ነቅተን መገኘትና መሥራት ይኖርብናል።

2.6 ለክርስቶስ የምትሠራ ቤተ ክርስቲያን ያላትን አጽንታ መያዝ አለባት። በራዕይ 3:11 ላይ ለፊልድልፍያ ቤተ ክርስቲያን ከተላከው ማሳሰቢያ መካከል «ማንም አክሊልህን እንዳይወስድብህ ያለህን አጽንተህ ያዝ» የሚለው፤ ቶሎ ትኩረት የሚሰጠው ኃይል ቃል ነው። ያለህን ጸጋ፤ በረከት፤ ራዕይና ጥሪ አጽንተህ ያዝ ማለት ነው። በሌላ አገላለጽ። ይህንንም ማሳሰቢያ ለቤተክርስቲያኒቱ የሰጠበትን ምክንያት የሚዘረዝረው እንዲህ በማለት ነው። በቁጥር 8 ላይ «በአንተ ፊት የተከፈተ በር ሰጥቼሃለሁ» ይላል። ሥራህን ቀጥል፤ አታቁም፤ አታቋርጥ በማለት ማበረታታቱ ነው።

ለጌታ ለኢየሱስ ክርስቶስ የምትሠራ ቤተ ክርስቲያን የተሰጣትን አደራ አጽንታ መጠበቅና መያዝ አለባት። ፍቅርዋን፤ ጸጋዋን የመንፈስ ፍሬዋን፤ ንጽህናዋን መጠበቅ አለባት። ነፋስ፤ ሞገድ፤ መከራ፤ ማዕበል፤ የስህተት ትምህርት ይህ ሁሉ ቢከሰት ያላትንና የተሰጣትን አደራ አጽንታ ይዛ የመጠበቅ ኃላፊነት አለባት።

እግዚአብሔር ከጌዴዎን ሠራዊት ውስጥ ለውጊያ የመረጠው መሣሪያቸውን አስቀምጠው በደረታቸው ተኝተው ውኃውን

የደረገሙትን ሳይሆን መሣሪያቸውን እንደታጠቁ በእጃቸው እየጨለፉ ሲጠጡ የነበሩትን ነው። ገና ለገና ውኃ አገኘን ብለው የተሰጣቸውን ትጥቅ ወዲያ ጥለው ለመጠጣት ተንደርድረው ለጥያሉትን እግዚአብሔር አልፈለጋቸውም። በጊዜያዊ እረፍት ያላቸውን አጽንተው የማይዙትን እግዚአብሔር አይመርጣቸውም። በጊዜያዊ እርካታ ራዕይዎን፤ ንጽህናዎን፤ የመንፈስ መዋጊያዎን ወዲያ ጥላ የምትተኛ ቤተ ክርስቲያን ጌታ አይፈልጋትም፤ አደራም አይጥልባትም፤ አይተማመንባትም። በፊል.3:19 «ሆዳቸው አምላካቸው ነው፤ ክብራቸው በነውራቸው ነው፤» በማለት ሐዋርያው ጳውሎስ የገለጻቸው እንዲህ ዓይነቶቹን ነው። ጌታ ከዚህ ይጠብቀን።

2.7 ለክርስቶስ የምትሠራ ቤተ ክርስቲያን ሦስቱን ነጥቦች ሆና መገኘት አለባት።

- ትኩስ መሆን አለባት። (ራዕይ 3:15) ሙቅ ነገር ጠቀሜታ አለው። ትኩስ ውኃ ለመታጠብ፤ ለሙቀት፤ ለጽዳት ይጠቅማል። ግን ትኩስ መሆኑ ቀርቶ ለብ ያለ ከሆነ ለምንም አይጠቅምም። ለክርስቶስ የምትሠራ ቤተ ክርስቲያን ትኩስ ሕይወት እንዲኖራት ያስፈልጋል። በለብታ ሕይወት ጌታን ማስደሰት አትችልም። ትኩስ ሕይወት ቢኖራት ለአካባቢዋ ሙቀትና ጤና ትሆናለች። የለብታ ሕይወቷ ግን ለብታ ነገር ለተባይ ማፍሪያ እንደሚሆን ሁሉ አሷም ኃጢአትን በማፍራት አካባቢዋን የምታጨልም ትሆናለች። ከቶም ለምንም ጠቀሜታ አይኖራትም። ለብ ባለ ሕይወት ጌታንም ዓለምንም ታስቸግራለች። ጌታ እንዳይተዋት ለብ ብላለች መጨረሻ ግን እንደሚተፋት በማስጠንቀቅ ገልጿል።

- ለጌታ የምትሠራ ቤተ ክርስቲያን መገናጸፊያን ከጌታ መግዛት ይኖርባታል። የሎዶቅያ ቤተ ክርስቲያን ሀብታም ነኝ ብላ ስለምታስብ መገናጸፊያዋም እንዳላት ትገምት ነበር። ግን እርቃንዋን ነች። የእርስዋ ብልጽግና በፀሐይ ጊዜ እንደማያስጥል እንደ አዳም የቅጠል ግልድም ይመስላል። ስለዚህ ቤተ ክርስቲያን ጽድቃና መሸፈኛዋ ክርስቶስን ማድረግ አለባት። የራስዋን ጽድቅ ወዲያ ጥላ በክርስቶስ ያለውን ጽድቅ መያዝ አለባት።
- ለክርስቶስ የምትሠራ ቤተ ክርስቲያን ዓይኗን የምትኳለውን ኩል ከጌታ መግዛት አለባት። በራዕይ 3:18 ላይ እንደሚገኘው የሎዶቅያ ቤተ ክርስቲያን ችግር ለብ ያለ ሕይወትን መኖሯ ወይም እርቃኗን መሆኗ ብቻ ሳይሆን ይህን ሁሉ ውድቀቷንና ድካሟን ልታይ ያልቻለችበት ዕውርነቷ ነው። ይህን ማለቱ ራዕይዋ ጠፍቶበታል ለማለት ነው። ሁሉ የጠፋባትን ራዕይ ለመቀበል ወደ ጌታ ይበልጥ እንድትጠጋ የሚያሳስብ ነው። ለክርስቶስ የምትሠራ ቤተ ክርስቲያን እንደ ሥጋ ማየት፤ እንደ ሥጋ መፍረድ፤ እንደ ሥጋ መመዘን የለባትም። መንፈሳዊ ዓይኗ በጌታ በርቶላት በመንፈሳዊ ዓይኗ አካባቢውን ማየት፤ በመንፈሳዊ ዓይኗ አስተውላ መፍረድ፤ በመንፈሳዊ ዓይኗ ተመልክታ መመዘን አለባት። ሰማያዊውን ነገር መንፈሳዊው ዓይኗ በርቶ ማየት አለባት። የምድሩንና የሰማዩን ለይታ እንድታይ መንፈሳዊ ዓይኗ እንዲበራላት ያስፈልጋል። ራዕይዋ ግልጽ መሆን አለበት።

በአጠቃላይ እንደተመለከትነው የመንፈስ ቅዱስ ድምፅ በፍቅር ይጀምራል በራዕይ ይጨርሳል። በፍቅር የጀመረውን መልእክት ጥርት ብሎ እስኪታይ ድረስ ራዕይን ይሰጣል። ቤተ ክርስቲያንንም ከመረንነት ይታደጋታል።


ምዕራፍ 4

ቤተ ክርስቲያንና የእግዚአብሔር ቃል

የእግዚአብሔር ቃል ለሁሉም ነገር መሠረት ነው። እግዚአብሔር ዓለምን የፈጠረው በቃሉ ነበር። (ዘፍ. 1) ሊያደርግ ስላለው በአብርሃም በኩል ቃል ኪዳን የገባው በቃሉ አማካይነት ነበር። (ዘፍ. 12:1-3) ሊመጣ ያለውን ዓላማውን በነቢያት አማካይነት የገለጸው በቃሉ ነበር። በአዲስ ኪዳን ውስጥ ጌታ ኢየሱስ የአብን ፈቃድ በመፈጸም ቤተ ክርስቲያኑን ለመመሥረት በመጣ ጊዜ የመጣው ቃል ሥጋ በመሆን ነው። (ዮሐ. 1:14) ዛሬ የጌታ ኢየሱስ ቤተ ክርስቲያን እንዴት መኖር አለባት? ጥሪዋስ ምንድን ነው? አገልግሎቷስ ምን መምሰል አለበት? አስተዳደርዋስ እንዴት መሆን አለበት? ለሚሉትና ለሌሎችም ጥያቄዎች መልሱ የእግዚአብሔር ቃል ወይም መጽሐፍ ቅዱስ ነው። እንግዲህ ቤተ ክርስቲያን ያለ እግዚአብሔር ቃል ሕልውና እንደሌላት ሁሉ አገልግሎትም የላትም። ስለዚህ ከዚህ ቀጥለን ስለ እግዚአብሔር ቃል ወይም ስለ መጽሐፍ ቅዱስ፣ ቤተ ክርስቲያን ማወቅና መለማመድ ያለባትን በአጭሩ እንዘረዝራለን።

አጠቃላይ የቃሉ እውቀት

አጠቃላይ የቃሉ እውቀት በጣም አስፈላጊ ነው። በቤተ ክርስቲያን፣ በግለሰብ ደረጃ ሆነ በጉባኤ ምእመን የመጽሐፍ ቅዱስን አመጣጥ፣ ታሪክ፣ አቀማመጥና መልእክትን እንዲረዳ ግልጽ አድርጎ ማቅረብ የግድ ያስፈልጋል። መጽሐፍ ቅዱሳችን ሥድሳ ስድስት መጻሕፍት ያሉት ሲሆን እነዚህ በሁለት ዋና ክፍሎች ተከፍለዋል። ብሉይ ኪዳንና አዲስ ኪዳን።



ብሉይ ኪዳን

1. የፍጥረት መጻሕፍት (5)
2. የታሪክ መጻሕፍት (12)
3. የቅኔ መጻሕፍት (5)
4. የትንቢት መጻሕፍት (17)

አዲስ ኪዳን

1. የወንጌል መጻሕፍት (4)
2. የሐዋርያት ሥራ (1)
3. የመልእክት መጻሕፍት (21)
4. የዮሐንስ ራእይ (1)

ብሉይ ኪዳን

የመጀመሪያው ክፍል ብሉይ ኪዳን ይባላል። ብሉይ ኪዳን ሠላሳ ዘጠኝ መጻሕፍት አሉት። የሙሴ ሕግ፣ የነቢያትና የመዝሙር መጻሕፍት ተብለው ይጠራሉ። (ሉቃ. 24:44) በሌላ ጊዜ ግን መዝሙረ ዳዊት ከትንቢት ጋር ስለሚጠቃለል “የሕግና የነቢያት መጽሐፍት” ይባላሉ። (ማቴ. 7:12) ነገር ግን ዘርዘር አድርገን ስንመለከታቸው 1ኛ. የፍጥረት (የሙሴ 5 መጻሕፍት)፣ 2ኛ. የታሪክ መጻሕፍት፣ (ከኢያሱ 12 - እስከ መጽሐፈ አስቴር)፣

3ኛ. የቅኔ (ከኢዮብ 5- እስከ መክብብ)፣ 4ኛ. የነቢያት መጻሕፍት (5 ታላላቅ ነቢያት ከኢሳይያስ - እስከ ዳንኤል ሲሆኑ፣ 12 ታናናሽ ነቢያት የሚባሉት ከሆሴዕ - እስከ ሚልክያስ ያሉት ናቸው።)

አዲስ ኪዳን

የቀረው የመጽሐፍ ቅዱስ ክፍል አዲስ ኪዳን ነው። አዲስ ኪዳን ሃያ ሰባት መጻሕፍት አሉት። አዲስ ኪዳንን እንደ ብሉይ ኪዳን መጻሕፍት በአራት መክፈል ይቻላል። እነዚህም አራቱ የወንጌል መጻሕፍት ከማቴዎስ - እስከ ዮሐንስ፣ የሐዋርያት ሥራ፣ መልእክቶችና እንዲሁም የዮሐንስ ራእይ ናቸው።

የመጽሐፍ ቅዱስ መልእክት

ቤተ ክርስቲያን መጽሐፍ ቅዱስን ሰዎች በሚረዱት ሁኔታ የማቅረብ ኃላፊነት ብቻ ሳይሆን መልእክቱን በግልጽነት የማቅረብ ኃላፊነት አለባት። የመጽሐፍ ቅዱስ መልእክት የእግዚአብሔር የማዳኑ ሥራ ነው። የመጽሐፍ ቅዱስ ዋነኛው መልእክት የእግዚአብሔርን አዳኝነት ማስታወቅ ሲሆን የቀረው የማዳኑ ውጤቶች ናቸው። በብሉይ ኪዳን ውስጥ በጉልህ የሚታየው እግዚአብሔር ፈጣሪና አዳኝ መሆኑ ነው። እግዚአብሔር ፈጣሪ ነው ሲል መጽሐፍ ቅዱስ በሁሉም ላይ የማያጠያይቅ ሥልጣን ያለው አምላክና የሁሉም ጌታ መሆኑን ያውጃል። “እግዚአብሔር አዳኝ ነው” ሲል ሥልጣኑንና ችሎታውን ብቻ ሳይሆን ፍቅሩን፣ ርኅራኄውን፣ ምኅረቱንና ቅድስናውን ይገልጻል። ከዚህ አንጻር ስንመለከተው መጽሐፍ ቅዱስ የእግዚአብሔር የማዳኑ ቃል ኪዳን ነው። ብሉይ ኪዳን የማዳኑ ተስፋ ሲሆን አዲስ ኪዳን ደግሞ

በክርስቶስ ኢየሱስ ሞትና ትንሣኤ የተከናወነ የማዳኑ ሥራ ነው። በዚህ ላይ መዘንጋት የሌለበት ታላቅ ቁም ነገር እግዚአብሔር የሚያድነው የፈጠረውን ነው። እግዚአብሔር ሰውን ሲፈጥረው ሥጋ፣ ነፍስና መንፈስ ያለው አድርጎ ነው የፈጠረው። የማዳኑም ሥራ እነዚህን ያጠቃልላል። ነፍስን ያድናል። መንፈስን ሕያው ያደርጋል። ሥጋን ዛሬ ይፈውሳል በመጨረሻውም ቀን ይለውጣል። ይህ እውነት ስለሆነ ቤተ ክርስቲያን የእግዚአብሔርን ሙሉ ሥራ የማቅረብ ኃላፊነት አለባት ማለት ነው። የማዳኑ ሥራ በብሉይ ኪዳን ውስጥ ከአብርሃም ቃል ኪዳን ነበር የተጀመረው። እግዚአብሔር ለአብርሃም በገባው ቃል ኪዳን መሠረት እስራኤላውያንን ከጠላቶቻቸው እያዳነ ሊመጣ ላለው ታላቅ ተስፋ ሲያዘጋጃቸው ነበር። ከክርስቶስ መምጣት በፊት የማዳን ሥራውን ፈጽሞ በመንፈስ ቅዱስ አማካይነት በመጨረሻ ሊገለጥ ላለው ማዳን ቤተ ክርስቲያኑን እያዘጋጃት ነው። የማዳኑ ሥራ የሚፈጸመው ቤተ ክርስቲያን ወደ ጌታ ሄዳ ሁሉም ነገር አዲስ በሚሆንበት ቀን ነው። (ራእይ 21:5)

ይህም በመሆኑ እግዚአብሔር ለአብርሃም የገባው ቃል ኪዳን ከደህንነት ጋር የሚመጣ ተስፋ ሁሉ ዛሬ ለቤተ ክርስቲያን ነው። ለዚህ ነበር ሐዋርያው ጳውሎስ በመንፈስ ቅዱስ ሆኖ ስለ ደህንነታችን እግዚአብሔርን ሲያመሰግን “በክርስቶስ በሰማያዊ ስፍራ በመንፈሳዊ በረከት ሁሉ የባረከን የጌታችን የኢየሱስ ክርስቶስ አምላክና አባት ይባረክ።” ያለው። (ኤፌ. 1:3) ከዚያ ጥቅስ ቀጥሎ በኤፌሶን መጽሐፍ ውስጥ የተዘረዘረው በረከት ሁሉ ከደህንነታችን ጋር የተያያዘ ወይም የደህንነታችን ውጤት ነው።

የመጽሐፍ ቅዱስ ዓላማ

እግዚአብሔር ቃሉን ለሰው የሰጠበት ዋና ምክንያት ደህንነት ወይም የሕይወትን መንገድ ለማሳየት መሆኑን ቀደም ሲል አይተናል። በተጨማሪ እግዚአብሔር ቃሉን የሰጠን የሚከተሉትን ለሰዎች ግልጽ ለማድረግ ነው።

1. ፈጣሪነቱን ለመግለጽ።

መጽሐፍ ቅዱስ የሚጀምረው እግዚአብሔር ፈጣሪ መሆኑን በማወጅ ነው። “በመጀመሪያ እግዚአብሔር ሰማይንና ምድርን ፈጠረ።” (ዘፍ. 1:1) ክርስቶስ ኢየሱስም ለማዳን ሥራው በመጣ ጊዜ ራሱን ያስተዋወቀው በፈጣሪነቱ ነው። “ሁሉ በእርሱ ሆነ፣ ከሆነውም አንዳች ስንኳ ያለ እርሱ አልሆነም።” (ዮሐ. 1:3) የመጽሐፍ ቅዱስ መልእክት የሚጠቃለለው በእግዚአብሔር ፈጣሪነት ነው። ሁሉን አዲስ አደርጋለሁ ሲል በራእይ 21:5 በገለጸው መሠረት አስፈላጊው ነገር እግዚአብሔርን አምላክ ያደረገው የመፍጠር ችሎታው አይደለም። ነገር ግን አምላክ ስለሆነ ፍጹም ከመታወቅ በላይ የሆነ ኃይልና ጥበብ ስላለው ሁሉን ፈጠረ። በሌላ አነጋጋር የፈጠረው አምላክ ስለሆነ ነው።

2. አዳኝነቱን ለመግለጽ።

እግዚአብሔር አዳኝ ብቻ ሳይሆን ተወዳዳሪ የሌለው አዳኝ ነው። ከእርሱ በስተቀር ነፍስን፣ መንፈስንና ሥጋን የሚያድን የለም።

ከዘፍጥረት መጽሐፍ ጀምሮ እስከ ዮሐንስ ራእይ ድረስ የመጽሐፍ ቅዱስ መልእክት የእግዚአብሔርን አዳኝነት የሚገልጽ

ነው። መጽሐፍ ቅዱስ የደህንነት አስፈላጊነት ይገልጻል። የደህንነትንም መንገድ በግልጽ ያሳያል። የደህንነት ውጤትና ፍሬ ምን እንደ ሆነ ያረጋግጣል። ብሉይ ኪዳን ወደ ክርስቶስ አዳኝነት ሲያመለከት አዲስ ኪዳን አዳኙን ጌታ ኢየሱስ ክርስቶስን በአዳኝነቱ ያቀርባል።

3. አፍቃሪነቱን ለመግለጽ።

እግዚአብሔር አፍቃሪ አምላክ ነው። እግዚአብሔር ፍጥረቱን ይወዳል። የእርሱ ፍቅር በፍርድ፣ በምሕረቱና በጸጋው ሥራ ሁሉ ተገልጿል። እግዚአብሔር የሚያፈቅር አምላክ ብቻ ሳይሆን እግዚአብሔር ፍቅር ነው። (1ዮሐ. 4) ፍቅር እግዚአብሔር አይደለም። እግዚአብሔር ግን ፍቅር ነው። እግዚአብሔር ቅዱስ እንደሆነ፣ ኃያል እንደሆነ ሁሉ እግዚአብሔር ፍቅር ነው።

4. እውነትን ለመግለጽ።

መጽሐፍ ቅዱስ እውነት ምን እንደሆነ ለመግለጽ በእውነት መንፈስ የተሰጠን ቃል ነው። እውነት በሌለበት ቦታ ነጻነት ስለማይኖር መጽሐፍ ቅዱስ የተሰጠው ያንን ለመግለጽ ነው። የመጽሐፍ ቅዱስ መልእክት እውነት (ክርስቶስ ኢየሱስ) ነው። የመጽሐፍ ቅዱስም ደራሲ የእውነት መንፈስ የሆነው መንፈስ ቅዱስ ነው። “ግን እርሱ የእውነት መንፈስ በመጣ ጊዜ ወደ እውነት ሁሉ ይመራችኋል፤ የሚሰማውን ሁሉ ይናገራል እንጂ ከራሱ አይነግርምና፤ የሚመጣውን ይነግራችኋል።” (ዮሐ. 16:13)። ይህ የእውነት መንፈስ በቃሉ የገለጸው በሰው ጥበብና ምርምር የማይደርስበት መለኮታዊ ምስጢር ነው። እግዚአብሔር ብቻ ነው የሚገልጸው። በእግዚአብሔር ቃል ውስጥ በመንፈስ ቅዱስ የተገለጸው የእውነት መንፈስ በመባል ነው። መንፈስ ቅዱስ

የሚገልጸው እውነት ሰውን ነጻ የሚያወጣ ነው። (ዮሐ. 8:32) እግዚአብሔር ይህን እውነት ለልጆቹ ይገልጻል። በዚያን ጊዜ ኢየሱስ መልሶ እንዲህ አለ፡- “አባት ሆይ፣ የሰማይና የምድር ጌታ ይህን ከጥበበኞችና ከአስተዋዮች ሰውረህ ለሕጻናት ስለገለጥክላቸው አመሰግንሃለሁ፤” (ማቴ. 11:25)

5. የእግዚአብሔርን ጠቅላላ ዓላማ ለመግለጽ።

መጽሐፍ ቅዱስ እግዚአብሔር ፍጥረታትን እንዴት እንደፈጠረ ብቻ ሳይሆን ለምን እንደፈጠራቸውም ግልጽ አድርጎ ያሳያል። ከዚህ ጋር እግዚአብሔር ለፍጥረት ያለውን እቅድ ከመጽሐፍ ቅዱስ እንረዳለን። ይህ እቅድ ከዚህ ሕይወት በኋላ የሚመጣ ብቻ ሳይሆን በዚህ ዓለም ላይ ያለውን ይጨምራል። ለበረከት እንደ ፈጠራቸው ይገልጻል። (መዝ. 28:1-14) ጌታ ኢየሱስም ለምን እንደ መጣ ሲናገር “ሌባው ሊሰርቅና ሊያርድ ሊያጠፋም እንጂ ስለ ሌላ አይመጣም፤ እኔ ሕይወት እንዲሆንላቸው እንዲበዛላቸውም መጣሁ።” (ዮሐ. 10:10)

6. የእግዚአብሔርን ዘላለማዊ ፈቃድ ይገልጻል።

የእግዚአብሔር ፈቃድ በአጠቃላይ መልኩ ለፍጥረቱ ሁሉ ምን መሆኑን ይተርካል። ከዚያም በላይ የእግዚአብሔር ፈቃድ ለግለሰብ ምን እንደሆነ የሚያስረዳ ዘላለማዊ ማለትም በሁኔታዎች ምክንያት የማይለዋወጥ መመሪያ ነው። የእግዚአብሔርን ፈቃድ በግል ደረጃ ያሳያል ስንል ይህ ለዳኑም ላልዳኑትም እውነት ነው። ላልዳኑ የእግዚአብሔር ፈቃድ መዳናቸው ወይም ከእግዚአብሔር የዘላለም ሕይወት ተቀብለው ልጆቹ መሆናቸው ነው። እንዲሁም ለዳኑት የእግዚአብሔር ፈቃድ

በቅድስናና በእምነት እርሱን ደስ እያሰኙ መኖራቸው እንደሆነ ከመግለጹም በላይ ግለሰብ የእግዚአብሔርን ጥሪ የሚለይበት ሕይወት ያለው መመሪያ ነው። (1ተሰ. 4:3)

7. የእግዚአብሔርን ማንነት ለመግለጽ።

እግዚአብሔርን በሙላቱ የሚገልጸው በመንፈስ ቅዱስ ደራሲነት የተጻፈው መጽሐፍ ቅዱስ ብቻ ነው። መጽሐፍ ቅዱስ የእግዚአብሔርን ታላቅነት፣ ቅድስና፣ ጽድቅ፣ ኃይል፣ ምሕረት፣ ወዘተ. በጠቅላላ ሚዛናዊ በሆነ ሁኔታ ያብራራል

8. የእግዚአብሔርን ተስፋዎች ይገልጻል።

መጽሐፍ ቅዱስ የተስፋ መጽሐፍ ነው። ብሉይ ኪዳን እግዚአብሔር ለሕዝቡ ለእስራኤላውያን የገባው ተስፋ ሲሆን አዲስ ኪዳን ደግሞ እግዚአብሔር በክርስቶስ ኢየሱስ አማካይነት ለቤተ ክርስቲያኑ የፈጸማቸው ተስፋዎች ናቸው። ቤተ ክርስቲያን የተመሠረተችው በተፈጸመው የእግዚአብሔር ተስፋ ላይ ነው።

9. ለመልካም ሥራ ቅዱሳንን ለማዘጋጀት።

መጽሐፍ ቅዱስ የተሰጠው ሰዎች እንደ እግዚአብሔር ፈቃድ ይኖሩ ዘንድ ለእርሱ ሥራ ሊያስታጥቃቸው ነው። “የእግዚአብሔር ሰው ፍጹምና ለበጎ ሥራ ሁሉ የተዘጋጀ ይሆን ዘንድ፣ የእግዚአብሔር መንፈስ ያለበት መጽሐፍ ሁሉ ለትምህርትና ለተግሣጽ ልብንም ለማንቃት በጽድቅም ላለው ምክር ደግሞ ይጠቅማል።” (2ጢሞ. 3:16-17)

10. ሊመጣ ያለውን ክብር ለመግለጽ።

ዛሬ በክርስቶስ ኢየሱስ አምነው የኃጢአትን ይቅርታ ተቀብለው በመንፈስ ቅዱስ ኃይል ለእርሱ ክብር የሚኖሩ ሁሉ ታላቅ ክብር ይጠብቃቸዋል። (ሮሜ 5:2) ጌታ አንድ ቀን በክብር ዳግመኛ ሲመጣ የእርሱ የሆኑት ሁሉ በክብር እርሱን ለመምሰል በቅጽበት ይለወጣሉ። ይህ የአሁኑ ምድራዊ ሥጋቸው ተለውጦ የከበረውንና የማይጠፋውን ሥጋ ይቀበላሉ። “ነገር ግን ሰው፡- መታን እንዴት ይነሣሉ? በምንስ ዓይነት አካል ይመጣሉ? የሚል ይኖር ይሆናል። አንተ ሞኝ፣ አንተ የምትዘራው ካልሞተ ሕያው አይሆንም፤ የምትዘራውም፣ ስንዴ ቢሆን ከሌላም ዓይነት የአንዱ ቢሆን፣ ቅንጣት ብቻ ነው እንጂ የምትዘራው የሚሆነውን አካል አይደለም፤” (1ቆሮ. 15:35-37) “እርሱም ሁሉን እንኳ ለራሱ ሊያስገዛ እንደሚችልበት አሠራር፣ ክቡር ሥጋውን እንዲመስል የተዋረደውን ሥጋችንን ይለውጣል።” (ፊል. 3:21) ከዚያ በኋላ በክብር ለዘላለም ከእርሱ ጋር ይኖራሉ። መጽሐፍ ቅዱስ ይህን “የተባረከ ተስፋችን” ይለዋል።

11. ሊመጣ ያለውን ፍርድ ለመግለጽ።

እግዚአብሔር ጻድቅ ፈራጅ እንደሆነ መጽሐፍ ቅዱስ ከዘፍጥረት እስከ ዮሐንስ ራእይ ድረስ በማያሻማ ሁኔታ ይገልጻል። ሁለት ዓይነት ፍርድ አለ። አንደኛ በክርስቶስ ኢየሱስ አምነው የኃጢአትን ይቅርታ ለተቀበሉት ነው። የእነርሱ ፍርድ የቅጣት ፍርድ አይደለም። “እንግዲህ በክርስቶስ ኢየሱስ ላሉት አሁን ኩነኔ የለባቸውም።” (ሮሜ 8:1) ይህ ዓይነቱ ፍርድ የሽልማት ፍርድ ስለሆነ ለጌታ የሠራነው ሥራ የሚመዘንበት ነው። (1ቆሮ. 3:10-13፣ ራእይ 20:11-15) ሁለተኛው ፍርድ የሕይወት ፍርድ ነው። በክርስቶስ አዳኝነት አምነው በንስሃ

የኃጢአታቸውን ይቅርታ ያልተቀበሉ ሁሉ ለሲኦል ፍርድ በጌታ የፍርድ ዙፋን ፊት ይቆማሉ። “ለሰዎች አንድ ጊዜ መሞት ከእርሱ በኋላም ፍርድ እንደ ተመደበባቸው፤” (ዕብ. 9:27)

12. ሊመጣ ያለውን ዓለም ይገልጻል።

ከዚህ በኋላ ሁሉም አዲስ ይሆናል። “አዲስ ሰማይና አዲስ ምድርንም አየሁ፤ ፊተኛው ሰማይና ፊተኛይቱ ምድር አልፈዋልና፤” (ራእይ 21:1) አዲስ ሰማይና አዲስ ምድር ይመጣሉ። “በጎንም ለማድረግ ብትቀኑ የሚያስጨንቃችሁ ማን ነው? ነገር ግን ስለ ጽድቅ እንኳ መከራ ብትቀበሉ ብፁዓን ናችሁ።” (1ጴጥ. 3:13-14) በዚህ ውስጥ ፍጹምነትና የእግዚአብሔር ሕልውና ግልጽ ናቸው። ፍጹምነት ማለትም እርግማን፣ ሕመም፣ ረሃብና የመሳሰሉት በኃጢአት ምክንያት የመጣው ሁሉ አይኖርም። “ከእንግዲህ ወዲህ አይራቡም፤ ከእንግዲህም ወዲህ አይጠሙም፤ ፀሐይም ትኩሳትም ሁሉ ከቶ አይወርድባቸውም፤” (ራእይ 7:16) የእግዚአብሔር ዙፋን በዚያ ይሆናል። እግዚአብሔር በሥልጣኑና በክብሩ በሕዝቡ መካከል ይሆናል። “ከዚያ በኋላም አየሁ፤ እነሆም በሰማይ የተከፈተ ደጅ፤ እንደ መለከትም ሆኖ ሲናገረኝ የሰማሁት ፊተኛው ድምጽ፡- ወደዚህ ውጣና ከዚህ በኋላ ሊሆን የሚያስፈልገውን ነገር አሳይሃለሁ አለ።” (ራእይ 4:1) የእርሱ የሆኑቱ ከእርሱ ጋር ለዘላለም ይነግሣሉ። “ከእንግዲህ ወዲህ ሌሊት አይሆንም፤ ጌታ አምላክም በእነርሱ ላይ ያበራላቸዋልና የመብራት ብርሃንና የፀሐይ ብርሃን አያስፈልጋቸውም፤ ለዘላለምም እስከ ዘላለም ይነግሣሉ።” (ራእይ 22:5)

እንግዲህ መጽሐፍ ቅዱስ በፍጥረት ይጀምራል። እግዚአብሔር ዓለምን ፈጠረ - የሆነው ነገር መሆኑ ብቻ ሳይሆን የእግዚአብሔርን ሥልጣን ያሳያል። መጽሐፍ ቅዱስ መልእክቱን የሚፈጽመው በአዲስ ፍጥረት ነው። የመጨረሻው ከመጀመሪያው የሚለየው የእግዚአብሔር ዙፋን በመካከሉ መሆኑ ነው። በዚህ ዙፋን አካባቢ አብን፤ ወልድንና መንፈስ ቅዱስን በክብርና በዘላለማዊ ሥልጣን እናያለን። አዎን በመጽሐፍ ቅዱሳችን እግዚአብሔር የመጀመሪያም የመጨረሻም - አልፋና ኦሜጋ መሆኑን ለመግለጽ የተሰጠን ሕያው ምስክር ነው። ስለዚህ ነው ዛሬ በድፍረት ክርስቲያኖች የሆንን ብቻ “ኢየሱስ ክርስቶስ ትናንትና ዛሬ እስከ ለዘላለምም ያው ነው።” (ዕብ. 13:8) ማለትን የምንችለው።

የመጽሐፍ ቅዱስ ሥልጣን

ስለዚህች ዓለም ኑሮም ሆነ ስለሚመጣው ዓለም የመጽሐፍ ቅዱስ ቃል የመጨረሻው ውሳኔ ነው። የመጽሐፍ ቅዱስ መልእክት አይለወጥም አይሻሻልም። የሁሉም ነገር መመዘኛው መጽሐፍ ቅዱስ ነው። በመጽሐፍ ቅዱስ ቃል ተፈትኖ የማያልፍ ሁሉ ከማንም ይምጣ፤ ምንም ያህል መልካም ይምሰል ነገር ግን ከእግዚአብሔር አይደለም። የቤተ ክርስቲያን መሠረትዋ የእግዚአብሔር ቃል ነው። መመሪያዋ የእግዚአብሔር ቃል ነው። አገልግሎትዋም ሆነ ልማድዋ ሁሉ እንደ እግዚአብሔር ቃል መሆን ይኖርበታል። የቤተ ክርስቲያን መልእክት የመጽሐፍ ቅዱስ መልእክት ነው።

ይህ ዓይነት ዘላለማዊ ሥልጣን እንዲኖረው መጽሐፍ ቅዱስን ልዩ ያደረጉት ነገሮች የሚከተሉትን ያጠቃልላል።

1. መጽሐፍ ቅዱስ የእግዚአብሔር እስትንፋስ ስለሆነ።

መጽሐፍ ቅዱስ እግዚአብሔር በልጁ በኩል በመንፈስ ቅዱስ ያስተላለፈው የእርሱ እስትንፋስ ነው። “ከህፃንነትህም ጀምረህ ክርስቶስ ኢየሱስን በማመን፣ መዳን የሚገኝበትን ጥበብ ሊሰጡህ የሚችሉትን ቅዱሳን መጻሕፍትን አውቀሃል።” (2 ጢሞ. 3:15) “የእግዚአብሔር መንፈስ ያለበት መጽሐፍ ሁሉ” ማለት፡- በመንፈስ ቅዱስ እስትንፋስ እግዚአብሔር ያስተላለፈልን ስድሳ ስድስቱ መጻሕፍት ማለት ነው። እነዚህ በሰዎች ማለትም በደራሲዎች ፈቃድና ምኞት የመጡ ሳይሆኑ በመንፈስ ቅዱስ አስተላላፊነት የተሰጡ ለመሆናቸው ሐዋርያው ጴጥሮስ ሲመሰክር “ከእርሱም ይልቅ እጅግ የጸና የትንቢት ቃል አለን፤ ምድርም እስኪጠባ ድረስ የንጋትም ኮከብ በልባችሁ እስኪወጣ ድረስ፣ ሰው በጨለማ ስፍራ የሚበራን መብራት እንደሚጠነቀቅ ይህን ቃል እየጠነቀቃችሁ መልካም ታደርጋላችሁ። ይህን በመጀመሪያ እወቁ፤ መጽሐፍ ያለውን ትንቢት ሁሉ ማንም ለገዛ ራሱ ሊተረጎም አልተፈቀደም፤” (2ጴጥ.1:19-20) ይላል። የእግዚአብሔር እስትንፋስ ሕይወትን ይሰጣል። እግዚአብሔር አዳምን ከሠራው በኋላ እፍ ስላለበት አዳም ሕይወትን አገኘ። እንግዲህ መጽሐፍ ቅዱሳችን የእግዚአብሔር እስትንፋስ ስለሆነ ሕይወትን ይሰጣል። መጽሐፍ ቅዱሳችንን እስከ አሁን ከተጻፉትና ለወደፊትም ከሚጻፉት ሁሉ ልዩ የሚያደርገው ይህ ነው።

2. መጽሐፍ ቅዱስ የእግዚአብሔር ቃል ነው።

ቃል ከሰው ውስጥ የሚወጣ ነው። መጽሐፍ ቅዱስ የእግዚአብሔር ቃል ስለሆነ ከእርሱ ውስጥ የወጣ ነው። በመጽሐፍ ቅዱስ ውስጥ “እግዚአብሔር እንዲህ አለ ወይም

እንዲህ ይላል” የሚለው ቃል 359 ጊዜ መጠቀሱን የመጽሐፍ ቅዱስ አዋቂዎች ይናገራሉ። ስለሆነም የእግዚአብሔር ቃል ዘላለማዊ ነውና አያረጅም አያልፍም። ከእግዚአብሔር ስለሚወጣ የመፍጠር ኃይል አለው። እግዚአብሔር ከሰው በስተቀር ሰማይንና ምድርን በውስጡ ያሉትን ሁሉ የፈጠረው በቃሉ ነው። የእግዚአብሔር ቃል የመፈወስ ኃይል አለው። “ቃሉን ላከ ፈወሳቸውም፣ ከጥፋታቸውም አዳናቸው።” (መዝ. 106:20) ወደ ጌታ ኢየሱስ የመጣው መቶ አለቃ ይህን ምስጢር ስለ ተረዳ ነበር “የመቶ አለቃውም መልሱ፡- ጌታ ሆይ፡- በቤቴ ጣራ ከታች ልትገባ አይገባኝም፤ ነገር ግን ቃል ብቻ ተናገር፣” (ማቴ. 8:8) ያለው። ጌታ ቃል በተናገረ ጊዜ ልጁ ተፈወሰ። የእግዚአብሔር ቃል የማዳን ኃይል አለው። ሕይወትን ይለውጣል። አዲስ ፍጥረት ያደርጋል። “የእግዚአብሔር ቃል ሕያው ነው፣ የሚሠራም፣ ሁለትም አፍ ካለው ሰይፍ ሁሉ ይልቅ የተሳለ ነው፣ ...” (ዕብ. 4:12)

“ስለዚህ ማንም በክርስቶስ ቢሆን አዲስ ፍጥረት ነው፤ አሮጌው ነገር አልፎአል፤ እነሆ፣ ሁሉም አዲስ ሆኖአል።” (2ቆሮ. 5:17) ከመጽሐፍ ቅዱስ በስተቀር ሰውን የሚለውጥ ቃል የለም።

የእግዚአብሔር ቃል ሰውንና እግዚአብሔርን የማስታረቅ ኃይል አለው። “ነገር ግን የሆነው ሁሉ፣ በክርስቶስ ከራሱ ጋር ካስታረቀን የማስታረቅም አገልግሎት ከሰጠን፣ ከእግዚአብሔር ነው፤ እግዚአብሔር በክርስቶስ ሆኖ ዓለሙን ከራሱ ጋር ያስታርቅ ነበርና፣” (2ቆሮ. 5:18-19)

የእግዚአብሔር ቃል ሙታንን ሕይወት የመስጠት ኃይል አለው። በሕዝቅኤል ዘመን ለአጥንቶች ሕይወትን የሰጣቸው ቃሉ ነበር። (ሕዝ. 37:4-9) ጌታ ኢየሱስ አልአዛርን ያስነሣው በቃሉ ነበር። (ዮሐ. 11:43)

የእግዚአብሔር ቃል እምነትን የመስጠት ኃይል አለው። “እንግዲያስ እምነት ከመስማት ነው መስማትም በእግዚአብሔር ቃል ነው።” (ሮሜ 10:17) ሰው የእግዚአብሔርን ቃል ሰምቶ አምኖ የሚድነው በዚህ ምክንያት ነው። “እናንተም ደግሞ የእውነትን ቃል፣ ይኸውም የመዳናችሁን ወንጌል፣ ሰምታችሁ ደግሞም በክርስቶስ አምናችሁ፣ በተስፋው መንፈስ በመንፈስ ቅዱስ ታተማችሁ፤” (ኤፌ. 1:13)።

የእግዚአብሔር ቃል መንፈሳዊ ሕይወትን የማሳደግ ኃይል አለው። “ጌታ ቸር መሆኑን ቀምሳችሁ እንደ ሆነ፣ ለመዳን በእርሱ እንድታድጉ አሁን እንደ ተወለዱ ሕፃናት ተንኮል የሌለበትን የቃልን ወተት ተመኙ።” (1ኤጥ. 2:3)

3. መጽሐፍ ቅዱስ ሕያው ነው።

በዓለም ላይ እስከ አሁን ከተጻፉት ለወደፊትም በሰዎች ከሚጻፉት መጻሕፍት መካከል ሕያው የሆነ ወይም የሚሆን የለም። መጽሐፍ ቅዱስ ግን ሕያው ስለሆነ በሥልጣን ይሠራል። “የእግዚአብሔር ቃል ሕያው ነውና፣ የሚሠራም፣ ሁለትም አፍ ካለው ሰይፍ ሁሉ ይልቅ የተሳለ ነው፣ ነፍስንና መንፈስንም ጅማትንና ቅልጥምንም እስኪለይ ድረስ ይወጋል፣ የልብንም ስሜትና አሳብ ይመረምራል፤ እኛን በሚቆጣጠር በእርሱ ዓይኖቹ ፊት ሁሉ ነገር የተራቀተና የተገለጠ ነው እንጂ፣ በእርሱ ፊት የተሰወረ ፍጥረት የለም።” (ዕብ. 4:12-13) ሕያው ስለሆነ ከሚሠራቸው ሥራዎች መካከል ጥቂቱን ለመጥቀስ ያህል፡-

- ♦ የመቁረጥ ኃይል አለው። “የእግዚአብሔር ቃል ሕያው ነውና፣ የሚሠራም፣ ሁለት አፍ ካለው ሰይፍ ሁሉ ይልቅ የተሳለ ነው።” (ዕብ. 4:12) ። ሁለት አፍ ያለው ሰይፍ ስለሆነ በሁለቱም በኩል ይቆርጣል። አድሎን አያውቅም።

- ♦ ጥልቅ የሆነውን የመለየት ኃይል አለው። “ነፍስንና መንፈስንም ጅማትንና ቅልጥምንም እስኪለይ ድረስ ይወጋል።” (ዕብ. 4:12) ስለቱ መንፈስን እስከ መለየት ድረስ ነው።
- ♦ የማቅለጥ ኃይል አለው። እሳት ስለሆነ ጠንካራውን ነገር ሳይቀር ያቀልጣል። “ስለዚህም የሠራዊት ጌታ እግዚአብሔር እንዲህ ይላል፡- በዚህ ቃል ተናግራችኋልና እነሆ፣ በአፍህ ውስጥ ቃሌን እሳት ይህንም ሕዝብ እንጨት አደርጋለሁ፣ ትበላቸውማለች።” (ኤር. 5:14)
- ♦ የመስበር ኃይል አለው። “በውኑ ቃሌ እንደ እሳት፣ ድንጋዩንም እንደሚያደቅቅ መደሻ አይደለችምን? ይላል እግዚአብሔር” (ኤር. 23:29) ሌላ ነገር የማይሰብረውን ሁሉ የቃሉ ኃይል ይሰብረዋል።
- ♦ ተልእኮውን የመፈጸም ኃይል አለው። (ኢሳይያስ 55:11)
- ♦ የመፍረድ ኃይል አለው። ቃሉ ፈራጅ ወይም ዳኛ ነው። “የሚጥለኝ ቃሌንም የማይቀበለው እርሱ የሚፈርድበት አለው፤ እኔ የተናገርሁት ቃል እርሱ በመጨረሻው ቀን ይፈርድበታል።” (ዮሐ. 12:48)
- ♦ የማፍረስ ኃይል አለው። “እግዚአብሔርም እጁን ዘርግቶ አፌን ዳሰሰ፣ እግዚአብሔርም፡- እነሆ፣ ቃሌን በአፍህ ውስጥ አነራለሁ፤ እነሆ፣ ትነቅልና ታፈርስ ዘንድ፣ ታጠፋና ትገለብጥ ዘንድ፣ ትሠራና ትተክል ዘንድ በአሕዛብና በመንግሥታት ላይ አድርጌሃለሁ አለኝ።” (ኤር. 1:9-10)
- ♦ የመንቀል ኃይል አለው። “...ትነቅልና ታፈርስ ዘንድ፣ ...” (ኤር. 1:10)
- ♦ የመገልበጥ ኃይል አለው። “ትገለብጥ ዘንድ፣”

- ♦ የመትከል ኃይል አለው። “ትተከል ዘንድ...”
- ♦ ጽኑ መሠረት የመስጠት ኃይል አለው። “ስለዚህ ይህን ቃሌን ሰምቶ የሚያደርገው ሁሉ ቤቱን በአለት ላይ የሠራ ልባም ሰውን ይመስላል።” (ማቴ. 7:24)
- ♦ ሕይወትን የመስጠት ኃይል አለው። “በወንጌል አላፍርምና፤ አስቀድሞ ለአይሁዳዊ ደግሞም ለግሪክ ሰው፣ ለሚያምኑ ሁሉ የእግዚአብሔር ኃይል ለማዳን ነውና።” (ሮሜ. 1:16)
- ♦ የማንጸት ኃይል አለው። “አንተን እንዳልበድል፣ ቃልህን በልቤ ሰወርሁ።” (መዝ. 118:11)
- ♦ ጥበብን የመስጠት ኃይል አለው። “የእግዚአብሔር ሕግ ፍጹም ነው፤ ነፍስን ይመልሳል፤ የእግዚአብሔር ምስክር የታመነ ነው፤ ሕፃናትን ጠቢባን ያደርጋል።” (መዝ. 18:7)

4. የመጽሐፍ ቅዱስ ደራሲ መንፈስ ቅዱስ ነው።

ስለሆነም መንፈስ ቅዱስ በብሉይ ኪዳን ሆነ በአዲስ ኪዳን ቅዱሳን ባሪያዎቹ አማካይነት የመጽሐፍ ቅዱስን ቃል አስተላለፈ። መጽሐፍ ቅዱስ በመንፈስ ቅዱስ ደራሲነት ስለ ተጻፈ የብዙ ዘመን ልዩነት ባላቸው አርባ በሚሆኑ ሰዎች አማካይነት ቢጻፍም በዓላማው አንድ ነው፣ መልእክቱም አንድ ነው። ትኩረቱ እግዚአብሔር ነው። አዲስ ኪዳን የብሉይ ኪዳን ፍጻሜ ነው። ደራሲው መንፈስ ቅዱስ ስለሆነ የሃሳብ ግጭት ወይም አንድ ያለመሆን ነገር የለም። ለዘመን ሁሉ፣ ለፍጥረት ሁሉ፣ ለባሕል ሁሉ፣ ወዘተ የሚሆን መልእክት ነው። የትርጉም ስህተት (የሰው ማለት) ሊኖር ይችላል እንጂ መጽሐፍ ቅዱስ በመሠረቱ ስህተት የሚባል ነገር የለውም። ከዚህ የተነሣ መጽሐፍ ቅዱሳችን ስለ ሕይወት ብቻ ሳይሆን የሚናገረው ለሕይወትም ጭምር ይናገራል።

ሌሎች መጽሐፍት ለአእምሮ ይናገራሉ መጽሐፍ ቅዱስ ግን ለሁለንተናችን ይናገራል።

ቤተ ክርስቲያንና የቃሉ አገልግሎት

ቤተ ክርስቲያን የጠፋትን ሰዎች በእግዚአብሔር ቃል ወደ እግዚአብሔር የመጥራት ኃላፊነት አለባት። ይህም ማለት በቤተ ክርስቲያን ውስጥም ሆነ ከቤተ ክርስቲያን ውጭ ወንጌልን የመስበክ ታላቅ አደራ አለባት። እንደዚሁም ደግሞ ከሩቅ ያሉት እንዲሰሙ ወንጌላውያንን የመላክ ግዴታ አለባት። (ሮሜ 10) ከዚህ ጋር ደግሞ ምዕመናንን በእግዚአብሔር ቃል የማሳደጉ ጉዳይ ቀዳሚ ጥሪ መሆኑን ማስተዋል የግድ ነው። ቤተ ክርስቲያን ይህንን የምታደርገው አዲስ ክርስቲያኖችን ደቀመዛሙርት በማድረግ ነው። የደቀመዛሙርትነት ሥራ መኮትኮት፣ ማጠጣትና ማበረታታትን ይጠይቃል። ሰዎች ደቀመዛሙርት የሚሆኑት ቃሉን አውቀው እንደ ቃሉ መኖር ሲችሉ ነው። ስለዚህ ነበር ጌታ ኢየሱስ ሐዋርያትን በማስጠንቀቅ ሥልጣን ሰጥቶ የላካቸው። “እንግዲህ ሂዱና አሕዛብን ሁሉ በአብ በወልድና በመንፈስ ቅዱስ ስም እያጠመቃችኋቸው፣ ያዘዝኋችሁንም ሁሉ እንዲጠብቁ እያስተማራችኋቸው ደቀ መዛሙርት አድርጓቸው እነሆም እኔ እስከ ዓለም ፍጻሜ ድረስ ሁልጊዜ ከእናንተ ጋር ነኝ” (ማቴ. 28:20) ያለው።

ምዕራፍ 5

ቤተ ክርስቲያንና አገልጋዮቿ

እግዚአብሔር ቤተ ክርስቲያንን ሠራ ከዚያም በቤተ ክርስቲያን ውስጥ ያገለግሉ ዘንድ አገልጋዮችን ሾመ። ቤተ ክርስቲያንን የሚሠራ፤ የሚያንጸት፤ የሚያበጃት፤ የሚመራትና የጉባኤውም ሊቀመንበር ጌታ ኢየሱስ ክርስቶስ ብቻ ነው። ጸሐፊው ደግሞ መንፈስ ቅዱስ ነው። በብሉይ ኪዳን የመጨረሻው መጽሐፍ ላይ የተፃፈው ይህንን ገለፃችንን ትክክል መሆኑን ይመሰክራል።

«የዚያን ጊዜ እግዚአብሔርን የሚፈሩ እርስ በእርሳቸው ተነጋገሩ እግዚአብሔርም አደመጠ፤ ሰማም፤ እግዚአብሔርንም ለሚፈሩት ስሙንም ለሚያስቡ የመታሰቢያ መጽሐፍ በፊቱ ተጻፈ። እኔ በምሠራበት ቀን እነርሱ የእኔ ገንዘብ ይሆናሉ።» ይላል። (ሚል. 3፡16-17)

ስለዚህ ከዚህ እውነት እንደምንረዳው በቤተ ክርስቲያን ውስጥ የተሾሙት አገልጋዮች ተሰብስበው የጌታን ሥራ ሲወጥኑና ሲነጋገሩ ሁሉንም ሁኔታ በመቆጣጠር ሥራውን የሚያካሂደው እግዚአብሔር ራሱ ነው። እግዚአብሔር ዳር ቆሞ አይመለከትም። አንዴ ሾሜአለሁና ይውጡበት በሚል ሃሳብ ችል አይልም። ተግባሩን የሚፈጽመው እርሱ ራሱ ነው። ስለዚህም ነው ጌታ ኢየሱስ ክርስቶስን «የቤተ ክርስቲያን ራስ» ብለን የምንጠራው። ወደ ቤተ ክርስቲያን አገልጋዮች በጥልቀት ከመዝለቃችን በፊት ለመንደርደሪያ ይሆን ዘንድ የቤተ ክርስቲያን ጥሪ በተመለከተ አራት ነጥቦችን መልሰን ብንመለከት መልካም ነው።

የጌታ የኢየሱስ ክርስቶስ የመጨረሻ ተልዕኮም ይህንን የሚያጎላ ነው። በሐዋ. ሥራ 1፡8 ላይ «ነገር ግን መንፈስ ቅዱስ በእናንተ ላይ በወረደ ጊዜ ኃይልን ትቀበላላችሁ። በኢየሩሳሌምም በይሁዳም ሁሉ በሰማርያም እስከ ምድር ዳርቻ ድረስ ምስክሮቼ ትሆላችሁ» በማለት የሰጠው አደራ የቤተ ክርስቲያንን ጥሪ የሚያመለክት ነው።

የቤተ ክርስቲያን አገልጋዮች ኃላፊነት

የቤተ ክርስቲያን አገልጋዮች ኃላፊነት ማገልገል ነው። ስለዚህም ነው አገልጋዮች የተባሉት። ማገልገል ራስን ዝቅ አድርጎ እግርን ማጠብ ማለት ነው። ጌታ ኢየሱስ የደቀመዛሙርትን እግር ዝቅ ብሎ ያጠበው ማገልገል ማለት ምን ማለት እንደሆነ ለእኛ ሊያሳየን ምሳሌ ሊሆንን ነው። ይህ እግር የማጠቡ ተምሳሌት ጠቅላላ የአዲስ ኪዳንን አገልግሎት የሚወክል ተምሳሌት ነው። የሚገለገለው ሰው ተመቻችቶም ሆነ በማይመች ሁኔታ ይቀመጥ አገልጋዩ ግን ዝቅ ብሎ በትህትናና በትዕግሥት እግሩን የማጠብና የማገልገል ኃላፊነት አለበት። በማይመች ሁኔታ የተቀመጠን ሰው እግሩን ማጠብ ያስቸግራል ቢሆንም ኃላፊነት ስለሆነ አገልጋዩ በደስታ አገልግሎቱን መወጣት ይኖርበታል። ማጉረምረም አይኖርበትም። የሚገርመው ነገር ይህ አገልግሎት ወይም ማገልገል ወይም አገልጋይ የሚለው ቃል በአዲስ ኪዳን ውስጥ ከ228 ጊዜ በላይ መጠቀሱ ነው። ይህ ማለት እንግዲህ እግዚአብሔር በቃልና ተግባር ላይ በአዲስ ኪዳን ውስጥ እጅግ ከፍ ያለ ትኩረት እንደሰጠው ያስገነዝበናል። ሰው ግን መገልገልን እንጂ በዚህ መንገድ ማገልገልን አይወድም ቢሆንም እግዚአብሔር ሊደሰትብን ከሻን እንደ ቃሉ መሆኑን፤ ማከናወንና የሚገባንን መፈጸም ይኖርብናል።

ማገልገል ከተፈለገ ዝቅ ብሎ መንበርከክ ያስፈልጋል። ለመንበርከክ ደግሞ ጉልበትን ሸብረክ አድርጎ ማጠፍን ይጠይቃል። ምናልባት ጉልበታቸው ለመታጠፍ የማይታዘዝላቸው ባለጠንካራ ጉልበቶች ከማገልገላቸው በፊት ጉልበታቸውን መታጠፍ በማስተማር ማላላትና ለአገልግሎት ምቹ ማድረግ ይኖርባቸዋል። ከዚህ አስቀድሞ ግን ሊሰጡ የሚፈልጉት አገልግሎት እንደ እግዚአብሔር ሃሳብ ሙሉ አገልግሎት ለመሆኑ አጠያያቂ ነውና፤ ከዛ ይልቅ የእግዚአብሔርን የአገልግሎት ጥሪ አለመቀበሉ ይቀላል። ጉልበትን ለማለዘብ አቋም ከሌለ ማለዘብና ልብን ማቅለጥ ወደሚችለው ባለመደኃኒት ዘንድ መሄዱ ያዋጣል። ያም ባለመድኃኒት ጌታ ኢየሱስ ነው። በዛው አንፃር በሥጋ መንበርከኩም የትም አያደርስም። ምክንያቱም እንደዚያ አይነቱ መንበርከክ ከሰውነት ማጠንከሪያ ልምምድ ከቶም የተለየ አይደለም። አገልጋይ የሚያስፈልገው በመንፈሱ መንበርከክ ነው።

እንደ እግዚአብሔር ቃል እውነት ማንኛውንም በጌታ በኢየሱስ ክርስቶስ ደም ታጥቦ ደገንነት ያገኘ ሰው ሁሉ በቤተ ክርስቲያን ውስጥ አገልግሎት አለው። ከነዚያም መካከል እግዚአብሔር በመሪነት ደረጃ የሚያቆማቸው በሰው ፊት በታላቅ ኃይልና ሥልጣን ይመላለሱ ዘንድ የሚመርጣቸውና የሚያቆማቸው ሰዎችም አሉ። በዚህ እውነት ውስጥ የሁለት ሐዋርያት ሕይወት እጅግ በአጭሩ በተመጠነ ሁኔታ ብንመለከት ማለፊያ ይሆናል። ሐዋርያቱ ወንድማማቾች ናቸው፤ እነርሱም፦ ጴጥሮስና እንድርያስ ናቸው።

እንድርያስ በእግዚአብሔር ቃል ውስጥ ላይ ከአራት ጊዜ በላይ ተጠቅሶ አናገኘውም። በመጀመሪያ በዮሐ. 1:39 ላይ እንደምናገኘው በመጥምቁ ዮሐንስ ስብከት ወደ ጌታ ኢየሱስ ሲመጣ እንመለከተዋለን። በሁለተኛው ደግሞ በዮሐ. 1:41 ላይ እንደ ተፃፈው (በማግስቱ ሊሆን ይችላል) ለወንድሙ ለጴጥሮስ

መሲሔን እንዳገኘ በመንገር ወደ ጌታ ኢየሱስ ክርስቶስ ሲያመጣው እናየዋለን። ለሦስተኛ ጊዜ እንድርያስን የምናገኘው ከብዙ ጊዜ በኋላ በዮሐ. 6:9-10 ላይ በሰፈረው ታሪክ መሠረት ሁለት ዓሣና አምስት ሕብስት ይዞ የነበረውን ብላቴና ወደ ጌታ ሲያቀርብ ነው። ለመጨረሻ ጊዜ እንድርያስን የምናየው በዮሐ. 12:21 ላይ «ኢየሱስን ልናይ እንወዳለን» ብለው የጠየቁትን አሕዛብ ወደ ጌታ ሲያቀርብ ነው። የእንድርያስ አገልግሎት ግልጽና ቁልጭ ያለ ምናልባት በኃይልና በሥልጣን በመሞላት ለታላቅ ዝና የሚያበቃ ላይሆን ይችላል። ግን የዚህ ሰው አገልግሎት ሁሉ ነፍሳትን ወደ ጌታ ማቅረብ ነበር።

በአንፃሩ ደግሞ ወንድምየው ጴጥሮስ በእግዚአብሔር ቃል ውስጥ በተለይም በወንጌላት ውስጥ ከጌታ ኢየሱስ ቀጥሎ ስሙ ብዙ ጊዜ የተጠቀሰ ደፋር፤ የወጣለት ተናጋሪ በአንዴ ስብከቱ 3000 ሰዎችን ወደ ጌታ የመለሳቸው እግዚአብሔር የተጠቀመበት የታወቀ ሐዋርያ ነው። ግን ከምንም በላይ መዘንጋት የሌለብን ነገር ቢኖር ጴጥሮስን ወደ ጌታ ያመጣው አብዝቶም የማይታወቀው እንድርያስ መሆኑ ነው። ከብዙ ዘመናት በፊትም ሆነ ዛሬ ታላላቅ ድንቅ ነገሮችን በእጃቸው የተከናወነ በስብከታቸው ለጌታ መንግሥት አያሌ ነፍሳትን የማረኩ እንደነ ስፐርጀን፤ እንደነ ቢሊግራሃም፤ እንደነ ማርቲን ሉተርና ጆን ዊክሊፍ የመሳሰሉት ሁሉ ወደ ጌታ ማን እንዳመጣቸው ቢጠየቅ ማንም ሊመልሰው አይችልም ይሆናል፤ እምብዛም አይታወቅም። እነዚያ እንደነርሱ ዝነኞች አይደሉምና። ግን ለእነዚህ ታላላቅ ሰዎች ወደ ጌታ መምጣትና መነሣት ምክንያት ይሆኑ ዘንድ ጌታ የተጠቀመባቸው እንደ ተራ ሰው ተቆጥረው የማይታወቁትን ሰዎች ነው።

በአጠቃላይ ሁሉም ሰው በቤተ ክርስቲያን ውስጥ ጴጥሮስ መሆን አይችልም። እንደ ጴጥሮስ መሆን ባይችልም እንደ እንድርያስ መሆን ግን በጌታ ጸጋ አያቅተውም። ስለዚህ የቤተ

ክርስቲያን አገልጋዮች ኃላፊነት ምዕመናን እንደየጸጋቸው በመለየት ለአገልግሎት ማዘጋጀት ነው። አገልጋዮች ሌሎች ምዕመናንን እንደየጸጋቸው ለመለየትና ለአገልግሎት በማዘጋጀት ረገድ ከራሳቸው የሚጠብቁት ተጨማሪ ኃላፊነቶች አሉ፡-

1▶ የመጀመሪያው ኃላፊነታቸው በሕይወታቸው ምሳሌ መሆንን ነው። አገልግለው ስላለፉ ብቻ የሚጠበቅባቸውን ፈጽመዋል ማለት አይደለም። ያገለገሉትን ይዘት በሕይወታቸው በመኖር በምሳሌነት ይታዩ ዘንድ ይገባል። ይህ ለዝግጅት ወይም ደቀመዝሙርን ለማፍራት ዓይነተኛ የማበረታቻ ዘዴ ነው። ምዕመናን በመጽሐፍ ቅዱስ ጥናት ይካፈሉ ዘንድ ለማበረታታት አገልጋዮች በግንባር ቀደም ተሳትፎአቸውን በማሳየት አስቀድሞ በምሳሌነታቸው ሊያሸንፉላቸው ይገባል።

የአገልጋይ ጥሪ ማስተማር ወይም ትንቢት መናገር ወይም ሐዋርያ መሆን ብቻ አይደለም። ከሁሉ በላይ ከአገልግሎቱ ጎን ለመንጋው ምሳሌ መሆን ነው። ቤተ ክርስቲያንና መሪዎች ራሳቸው ቁጭ ብለው እንደ እግዚአብሔር ቃል ለሚያወጧቸው የአስተዳደር ዘገባ ወይም መመሪያ (ፖሊሲዎች) የማይታዘዙና የማይገዙ ከሆነ ለምን በሌላው ላይ ሸክም ይጭናሉ? ያ ከሆነ አሠራራቸው ከቶም ቢሆን ትክክል አይደለም። በመመሪያ (ፖሊሲ) አፈጻጸም ላይ ግንባር ቀደም ምሳሌነት እጅግ ውጤታማ እንደሆነ መገንዘብ የአገልጋዮች ኃላፊነት ነው። የመጀመሪያና ቀዳሚ ጥሪ የአገልጋዮች ምሳሌነት ነው።

2▶ ሌላው የአገልጋዮች ኃላፊነት በድርጊት ምዕመናንን ማበረታታት ነው። ምዕመናንን በጉባዔ ማስተማር፤ በግል መምከር እንደ አስፈላጊነቱ በሌሎች ችግሮች ውስጥ ዘልቆ በመግባት መፍትሄ መሻት የአገልጋዮች ኃላፊነት ነው።

3▶ የአገልጋዮች ሃላፊነት ለቤተ ክርስቲያን የተግባርና የአሠራር ዕቅድ ማውጣትንም ይጨምራል። አገልጋዮች ከእግዚአብሔር ጋር ተነጋግረው ሊሠሩ የሚገባቸውን ዕቅዶች መንደፍ፤ እነዚያ ዕቅዶችም ተግባራዊ የሚሆኑበትንም የአሠራር ዕቅድ ማውጣት። ምዕመኑንም በታቀደው ቦታ ይደርስ ዘንድ ማበረታታትም ይኖርባቸዋል።

በቤተ ክርስቲያን አገልግሎት ውስጥ የምዕመኑ ኃላፊነት

በቤተ ክርስቲያን አገልግሎት ከምእመናን የሚጠበቅ ብዙ ኃላፊነት አለ። ከእነዚህ ውስጥ ጥቂቱን ለመጥቀስ ያህል፡-

1▶ ምዕመናን እርስ በእርሳቸው ይተናነጹ ዘንድ ይጠበቅባቸዋል። ምዕመናንም የአገልጋይን አገልግሎት ብቸኛ መፍትሄ አድርገው ሳይጠብቁ አንዱ ሌላውን ማነጽ፤ የበረታው የደከመውን ማበረታት፤ ምክር ያሻውን መምከር፤ ያጠፋውን መውቀስና እንደ እግዚአብሔር ቃል ገስጸ ማቅናት መቻል አለባቸው።

2▶ ምዕመናን በጸጋ አብረው ማደግ አለባቸው። በሐዋርያት ሥራ ላይ እንደሠፈረው ታሪክ የመጀመሪያዋ ቤተ ክርስቲያን ስትጀመር ያላቸውን ሀብትና ንብረት አንድ ላይ በማድረግ ለእያንዳንዱ እንደሚያስፈልገው በመስጠት በሕብረት ይኖሩ ነበር። ለዛሬይቱም ቤተክርስቲያን ይህ ኅብረትና በጸጋ የመተጋገዝ ሁኔታ ትልቅ ትምሕርት ይሰጣል። በጊዜው ሀብታቸውን ሸጠው በሐዋርያት እግር ሥር ያኖሩ ነበር። ዛሬ ምናልባት አሥራትና ምጽዋታችንን በእግዚአብሔር የመብዓ ሙዳይ ውስጥ እናስቀምጥ ይሆናል ነገር ግን የጸጋ ስጦታዎቻችንን አምጥተን በቤተ

ክርስቲያን እግር ሥር ማስቀመጥና ለሌላው መገንቢያና ማሳደጊያ ይሆን ዘንድ ለማድረግ ፈቃደኝነት አይታይብንም። የጸጋ ስጦታ ለእኛ ለግላችን የምንጠቀምበት የጥቅማችን ምንጭ ሳይሆን ተመልሶ ለምዕመናን መገልገያ ይሆን ዘንድ ከእግዚአብሔር መብዓ ጋር መደባለቅ ያለበት ነገር ነው። በዚያን ጊዜ ነው እግዚአብሔር የሚጠቀመው፤ የሚከበረውም።

3▶ ምዕመናን በአንድነትና በኅብረት መቆም ይኖርባቸዋል። በበዓለ ሃምሳ ቀን መንፈስ ቅዱስ በወረደበት ዕለት በጸሎት ይተጉ የነበሩት 120 የሚሆኑት ሰዎች በአንድ ልብ እንደ ነበሩ ቃለ እግዚአብሔር ይናገራል። እንዲሁም የዛሬው ምዕመናን የሚከፋፍላቸውን ነገር ከመሐላቸው በማስወገድ በአንድነትና በኅብረት መቆም ይኖርባቸዋል።

4▶ ምዕመናን በአንድነትም ሆነ በተናጠል ለነፍሳት የመመስከር ኃላፊነት አለባቸው።

5▶ ምዕመናን በጸሎትና በቃሉ ጥናት የመትጋት ግዴታ አለባቸው። የመጀመሪያቱ ቤተ ክርስቲያን ምዕመናን ዋንኛው መለያቸው እውነትን ለማወቅ ቃሉን መመርመራቸው ነበር። ይህን ታሪክ በሐዋርያት ሥራ 17:11 ውስጥ ተጽፎ እናገኛለን። ያለ ቃሉ ጥናትና ያለ ጸሎት ትጋት ቤተ ክርስቲያን ማደግ አትችልም። ቤተ ክርስቲያንን ሕይወቷን የሚያደክማት የግልና የኅብረት ጸሎት ችል ስትል ለቃሉ ጥናትም ሥፍራ መስጠት ሲያቅታት ነው።

6▶ ምዕመናን አገልጋዮችን እንደየጸጋቸው የመለየትና የመጠቀም አደራ ወይም ኃላፊነት አለባቸው። በሐዋርያት

ሥራ ላይ ታሪኩ እንደተመዘገበው አገልጋዮች ከምዕመናን ጋር በጸሎት በመትጋት ላይ እያሉ መንፈስ ቅዱስ በርናባስንና ጳውሎስን ለሥራዬ ለዩልኝ በማለት ተናገራቸው። ምዕመናንም በመታዘዝ ፈጸሙ። ምዕመናን እግዚአብሔር የጠራቸውን ባርከው የመላክ ሃላፊነት አለባቸው ማለት ነው። ጥሪ ያላቸው አገልጋዮች ከእግዚአብሔር ጉባኤ የሚመጣውን ባርከት ለመቀበል በትሕትና መቅረብ ይገባቸዋል። አገልጋዮችም ቢሆኑ ምንም ዓይነት ስጦታና ቅባት ቢኖራቸው ምዕመናንን ለማዳመጥ ለምዕመናን ካልተንበረከኩ በቀር የተሰጣቸው የጸጋ ስጦታ በውስጣቸው በሙላት ሊሠራ እንደማይችል ጠንቅቀው ማወቅ ይገባቸዋል።

7▶ ምዕመናን የእግዚአብሔርን ቅባት በማክበር የመቀበል ሃላፊነት ወይም አደራ አለባቸው። እግዚአብሔር በመሐከላቸው የሚያስነሣቸውንና የሚቀባቸውን ሰዎች በከበሬታ መቀበልና እንዲሁም በአገልግሎታቸው ሊጠቀሙባቸው ይገባቸዋል። ከዚህ ጋር በተያያዘ መንገድ በሰውና በእግዚአብሔር ቅባት መካከል ያለውን ድንበር መለየትም ይኖርባቸዋል። «የአወቅሁሽ ናቅሁሽ» ባሕርይ የሌሎችን ቅባት ከማክበርና ከመጠቀም እንዳይገድበን መጠንቀቅ አለብን። ቤተ ክርስቲያን ገና ለገና አውቀው ነበር እርሱ ከማን በልጦ ነው በሚል መንፈስ እግዚአብሔር ቀብቶ የሚልክላትን ሰው መቀበል ካቃታት ማደጓና መድረስ ወደሚገባት ደረጃ የመድረሷ ሁኔታ አጠያያቂ ሊሆን እንደሚችል ከወዲሁ ማወቅ አለባት። ምክንያቱም በምድር ላይ ያገለግሉት ዘንድ የመረጠው በሰው እንጂ በመላዕክት አይደለም። ድካም ቢኖርባቸውም በደሙ ሸፍኖ በብርታት ይጠቀሙባቸዋል። ጌታ ለመላዕክት ሳይሆን የሞተው ለእኛ ለሰዎች ነው።

8▶ ምዕመናን ለአገልጋዮቻቸው አስፈላጊውን ነገር የማድረግ ኃላፊነት ወይም አደራ አለባቸው። ይህን በዝርዝር ስንመለከት እግዚአብሔር ቀብቶ ያስነሣቸውን ሰዎች ለምድራዊ ኑሮ የሚያስፈልጋቸውን ነገር ማግኘታቸውን ማረጋገጥ የምዕመኑ አደራ ነው። መጠለያ እንዳላቸውና ሌሎችንም አስፈላጊ የሆኑ ጥንቃቄዎችን የማድረግ ኃላፊነት የወደቀው በቤተ ክርስቲያን ጫንቃ ላይ ነው። ሳውሎስ ምዕመናንን እናንተ እነዚህን ሰዎች /አገልጋዮችን ማለት ነው/ መንፈሳዊውን ነገር ከመገቡዋቸው ለሥጋዊ ነገር እናንተ ብትሰጧቸው ይበዛባችኋል? በማለት የተናገረው ለዚህ ነው። ምዕመናን ይህንን በተመለከተው ጉዳይ ኃላፊነት እንዳለባቸው ከልብ ተረድተው ማመን ይኖርባቸዋል። አገልጋይ ሁሌ እንደ ለማኝ ሆኖ ይኖር ዘንድ ልንፈርድበት አይገባም። በሰዎች በጎ ፈቃድ ሥር በማደር ሲያገኝ የሚበላ ሲያጣ ድፍት ብሎ የሚተኛ መከረኛ ሊሆን አይገባም። እግዚአብሔር ያከበረውና የቀባው ሰው ስለሆነ ቤተ ክርስቲያንም ይህን ሰው ተቀብላ በከበሬታ የሚያስፈልገውን መደጎም ይኖርባታል። መጽሐፍ ቅዱስ፡- “የሚያበራየውን በሬ አፉን አትሰር፤ ደግሞ፡- ለሠራተኛ ደመወዙ ይገባዋል” ይላልና። (1ጢሞ. 5:18) አገልግሎታቸውን በመቀበል እስከ ተጠቀመችባቸው ድረስ በሥጋቸው ሊደረግላቸው የሚገባውን ማሟላት የእርሷ ፈንታ ነው። ይህ የሚጀምረውና ተግባራዊ የሚሆነው ምዕመናን ለአሥራት ለመብዓና ለፍቅር ስጦታቸው ታማኝ በሚሆኑበት ጊዜ ነው። አገልጋዩ ገስጽኛል፤ ቀጥቶኛል ብሎ አሥራትና መባን ወደ ቤተ ክርስቲያን አለማምጣት ከእግዚአብሔር የሚያስጠይቅ ነው፤ ስለሆነም አገልጋዮች እግዚአብሔር እንጂ ሌላ ድርሻ የላቸውም። ዕጣ ፈንታቸው የእግዚአብሔር ሕዝብ በቤተ መቅደስ ከሚያከማቸው የአሥራት ጎተራ ዘንድ ነው። ከዛ በተረፈ ለድሆችም መመገብ ኃላፊነቱ የወደቀው በምዕመናን ላይ ነው።

የዲያቆናት አገልግሎት

የዲያቆናት ጥሪ ለአገልግሎት ነው። ከአገልጋዮች ሁሉ በላይ የበለጠ እንዲንበረከኩና እንዲያገለግሉ የተጠሩ ዲያቆናት ናቸው። ከላይ የተጠቀሰው የማገልገል ወሰነ ትርጉም በቀጥታም ሆነ በተዘዋዋሪ መንገድ ዲያቆናትን ሙሉ በሙሉ ይመለከታል።

1▶ ዲያቆናት በሕይወታቸው፤ በጠባያቸውና በኑሮአቸው ማገልገል አለባቸው። እጃቸው በነካ ጊዜ ብቻ አይደለም አገልግሎት ተብሎ ሊቆጠርላቸው የሚገባው። ሕይወታቸው፤ ባህሪያቸው፤ አኗኗራቸው አገልግሎታቸውን በሚገባ ማጽናትና መመስከር አለበት።

2▶ ዲያቆናት እግዚአብሔር በእጃቸው በሚያኖረው በዕውቀታቸው፤ በገንዘባቸውና በስጦታቸው ማገልገል ይጠበቅባቸዋል።

3▶ የዲያቆናት ጥሪ የአንድነትን እንቅፋት ማስወገድ ነው። በሐዋ. ሥራ ምዕራፍ 6 ውስጥ በቀደምይቱ ቤተ ክርስቲያን ትንሽ ማጉረምረም ተነስቶ ነበር። ዲያቆናት ከመሾማቸው በፊት አንዳንድ ምዕመናን እኛ ከሩቅ ቦታ ስለመጣን ለእኛ በቂ አገልግሎት አልተሰጠንም ማዳላት አለ በማለት አጉረመረሙ ያ በዚያ ቢቀጥል ኖሮ የቤተ ክርስቲያን አንድነት አደጋ ላይ በወደቀ ነበር። ግን ይህንን ማጉረምረም ለማስወገድና ቤተ ክርስቲያንን እኩል አገልግሎት ለሁሉም ለመስጠት እንድትችል ዲያቆናት ተመርጠው ተሾሙ። እንግዲህ ከዚህ ታሪክ አውድ እንደምንረዳው ዲያቆናት የቤተ ክርስቲያንን የአንድነት እንቅፋት ለማስወገድ ተጠርተዋል ማለት ነው። እነዚህ የተመረጡት

ዲያቆናት መንፈስ ቅዱስ የሞላባቸውና በመልካም ምስክርነት የሚታወቁ ነበሩ። አለበለዚያ ላለባቸው ከባድ ጥሪ ብቁ መሆን አይቻልምና ነው።

4▶ ዲያቆናት በሕይወታቸው ምሳሌነት ማገልገል አለባቸው። በዚህ ርዕስ ጉዳይ ሥር አሥር ነጥቦችን መመልከት እንችላለን። ለዚህም ገለፃ አብነት አድርገን የምንወስደው ቀዳሚ ሰማዕት ሆኖ ጌታን በማክበር ያለፈው የእስጢፋኖስን ሕይወት ነው።

- ♦ በመልካም ስሙ ዲያቆን ምሳሌ መሆን ይኖርበታል። (ሐዋ. 6:3) መልካም ምስክርነት ማለት ነው። በሕይወቱ የሚያሳፍር ነገርን የጠላና መልካም ምስክርነት ያለው መሆን አለበት።
- ♦ ዲያቆን በልብ ንጽህናው ምሳሌ መሆን አለበት። የእግዚአብሔር ቃል መንፈስ ቅዱስ የሞላባቸውን በማለት መመዘኛ ሲያስቀምጥ የልብ ንጽህናቸውን በመመዘን መልኩ ነው።
- ♦ ዲያቆናት በአስተዋይነትና በጥበብ የተሞሉ ሊሆኑ ይገባል። ጥበብ የሌለው ዲያቆን ቢኖር ጥበብን ያገኝ ዘንድ እግዚአብሔርን በልግሥና ይሰጥ ዘንድ ተስፋ ሰጥቶታልና መጠየቅ ይቻላል። ያዕቆብ በምዕራፍ 1:5 የፃፈው ይህንን እውነት ነው።
- ♦ ዲያቆናት በጸጋና በኃይል የተሞሉ መሆን አለባቸው። (ሐዋ. 6:8) እስጢፋኖስ ጸጋና ኃይሉ በውስጡ በሙላት ነበረው። ዛሬም ዲያቆናት ይህ ጸጋና ኃይል በውስጣቸው በሙላት እንዲፈስ ያስፈልጋል። ዲያቆናት በተትረፈረፈ ሕይወት በመኖር ምሳሌ መሆን አለባቸው። ጸጋን በሙላት የሚሰጥ ጌታ ነው።

- ♦ በቃሉ ዕውቀት ዲያቆናት እንደ ምሳሌነት መታየት አለባቸው። እስጢፋኖስ አንዱ ምሳሌነቱ ቃሉን ማወቁ እንደሆነ የሚታወቀው በእሥራት ላይ ከመወገሩ በፊት ለወጋሪዎቹ ከእግዚአብሔር ቃል እየጠቀሰ ስለ ክርስቶስ የሰበከው ስብከት ነው። ዛሬም ዲያቆናት ያንን የቃሉን ዕውቀት በሚገባ ያገኙት ዘንድ ያስፈልጋል። በነፍሱ ውስጥ የሞላውን የቃሉን ዕውቀት ለማፍሰስ መቻል አለበት። ዲያቆናት ለዚህ የሚያበቃቸው የቃሉ ሙላት ሊኖራቸው ይገባል።
- ♦ ዲያቆናት በአንደበት ምሳሌ መሆን አለባቸው። ሐዋ. 6:10 ላይ እስጢፋኖስ ሊናገርበት የቻለውን የጥበብ መንፈስ ሌሎች ሊቋቋሙት እንዳልቻሉ ዲያቆናትም ዛሬ የሚናገሩት ሁሉ ጥበብን የተሞላ፤ ለእግዚአብሔር ክብር የሚመስክር አንደበት ይኖራቸው ዘንድ ይገባል።
- ♦ ዲያቆናት የእግዚአብሔርን ክብር በማንጸባረቅ ምሳሌ እንዲሆኑ ያስፈልጋል። ሐዋ. 6:15 ላይ ስለ እስጢፋኖስ የተፃፈው እንዲህ የሚል ነው «በሸንጎ የተቀመጡት ትኩር ብለው ሲመለከቱት እንደ መልአክ ፊት ሆኖ አዩት።» በእግዚአብሔር መንፈስ ጸጋንና ኃይልን፤ ጥበብን ስለተሞላ የእስጢፋኖስ ፊት ያንጸባርቅ ነበር። ዲያቆናትም የእግዚአብሔርን ክብር በፊታቸውና በኑሮአቸው ማንጸባረቅ አለባቸው።
- ♦ ዲያቆናት በመንፈስ ድፍረት አግኝተው መኖር አለባቸው። እስጢፋኖስ በድፍረቱ፤ በመንፈሳዊ ቆራጥነቱ ምሳሌ ነበር። ዲያቆናትም ላለባቸው ኃላፊነትና ለሚጠብቃቸው ተጋድሎ መንፈሳዊ ድፍረትና ቆራጥነት መላበስ ይገባቸዋል። (ሐዋ. 7:55) ለእውነት በመቆም ዋጋን ለመክፈል መድፈር ይገባቸዋል።
- ♦ ዲያቆናት የእግዚአብሔርን ክብር በማየት ምሳሌ መሆን አለባቸው። እስጢፋኖስ መከራው በቀረበበት ወቅት በዙሪያው

ያለውን ሁካታና ግርግር ሳይሆን የተመለከተው ዓይኖቹን አቅንቶ ያየው የእግዚአብሔርን ክብር ነው። (ሐዋ. 7:55) ዲያቆናትም በዙሪያቸው የሚገኘውን ፍርሃትና ተስፋ መቁረጥን የሚጨምር ሁኔታ ሳይሆን መመልከት ያለባቸው ዓይናቸውን አቅንተው የእግዚአብሔርን ክብር ነው። በዚህም ለሌሎች ምሳሌ መሆን ይኖርባቸዋል። ለእግዚአብሔር እውነት የምንቆም ከሆነ ምድር ባትቀበለን ጌታ ኢየሱስ በሰማይ ሆኖ በክብር ይቀበለናል። ዲያቆናት ይህንን ከማንም ይልቅ ማወቅና መኖር ይገባቸዋል።

- ♦ ዲያቆናት በይቅርታ ሕይወት ምሳሌ ይሆኑ ዘንድ ይገባል። በሐዋ. 7:60 ላይ እስጢፋኖስ ሲወገር ዓይኖቹን ወደላይ አቅንቶ ጌታ በክብሩ ቆሞ ሲያየው «ጌታ ሆይ እርዳኝ ወጋሪዎቼን አጥፋልኝ» የሚል ጸሎት አልነበረም የጸለየው። «ጌታ ሆይ የሚያደርጉትን አያቁምና ይህን ኃጢአት አትቁጠርባቸው» በማለት ነው የይቅርታ ጸሎት የጸለየው። ዲያቆናትም ዛሬ ይህ መንፈስ በውስጣቸው ዘልቆ ይገባ ዘንድ ያስፈልጋል።

ምዕራፍ 6

የቤተ ክርስቲያን ሽማግሌዎች

የሽማግሌዎች ጥሪ

የዲያቆናት አሠራር በአዲስ ኪዳን ዘመን የመጣ የአገልግሎት ዘርፍ ነው። በብሉይ ኪዳን ወቅት ዲያቆንነትና የዲያቆናት አገልግሎት ተብሎ የሚጠራ የሥራ ዘርፍ አልነበረም። የሽማግልና አገልግሎት ግን ከብሉይ ኪዳን ዘመን ጀምሮ ሲካሄድ የነበረ አገልግሎት ነው።

ለመሆኑ ሽማግሌ የሚለው ቃል እንደ ቤተ ክርስቲያን ትርጉም መግለጫው ምንድን ነው? በእግዚአብሔር ሕዝብ መካከል ሽማግሌዎች በዕድሜያቸው ጠና ያሉ፤ በአስተሳሰባቸው የበሰሉ፤ በአካሄዳቸው ምሳሌነት ያላቸው የእግዚአብሔርን ሕዝብ እንዲመሩ፤ እንዲያስተዳድሩና ለመንጋው የሚጠቅመውን መመሪያና ውሳኔ እንዲያደርጉ ከሕዝቡ መካከል የሚመረጡ ወይም የሚሾሙ ሰዎች ናቸው። እነዚህን መሪዎች የሚያስነሣቸውና የሚሾማቸው እግዚአብሔር ነው።

ሽማግልና በዕድሜ የመግፋት ተምሳሌት ብቻ አይደለም። ሽማግልና የብስለትና የማዕረግም ስም ነው። የአካሄድ ብስለት፤ የአመራር ብስለት፤ የሕይወት በጎ ምሳሌነት ብስለትን ነው የእግዚአብሔር ቃል ሽማግልና የሚለው። መንጋውን ለመምራትና ለመንከባከብ መቻሉን፤ በሥራውም ቅንነትና መልካም ምሳሌነትን ማትረፉንና አኗኗሩም አለንቀፊታ መሆኑን ነው እግዚአብሔር ለሽማግልና መለኪያ አድርጎ ያዘጋጀው ሚዛን። በአጠቃላይ የእግዚአብሔር ቃል በመሪ ምትክ ነው ሽማግሌ በማለት አንድን